

اردو زبان کی

# دوسری کتاب

تالیف: مولانا محمد اسماعیل خان صاحب میرٹھی

تسہیل: ابو بکر بن مصطفیٰ پٹنی

ناشر

ادارہ صدیق

ڈابھیل - سملک، گجرات

جملہ حقوق بحق ناشر محفوظ ہیں

نام کتاب: ..... اردو زبان کی دوسری کتاب

تالیف: ..... مولانا محمد اسماعیل خان صاحب میرٹھی

تسہیل: ..... ابو بکر بن مصطفیٰ پٹنی

کمپوزنگ: ..... محمد ساجد بن مصطفیٰ پٹنی

**PUBLISHER**

IDARA-E-SIDDIQ

DABHEL SIMLAK-396415

DIST. NAVSARI(GUJARAT)

ناشر

ادارہ صدیق

ڈابھیل-سملک، گجرات

صفحہ	فہرست عناوین	نمبر شمار
۵	تقریظ.....	۱
۶	تقریظ.....	ب
۷	پیش لفظ.....	ج
۹	خدا کی خلقت.....	۱
۱۰	نور کا ترکا.....	۲
۱۱	آفتاب.....	۳
۱۲	خوش خوئی.....	۴
۱۳	مچھلی.....	۵
۱۴	پن چکی (نظم).....	۶
۱۵	ایک شیر اور چیتا.....	۷
۱۶	ایک مرغ اور لومڑی.....	۸
۱۷	ہاتھی.....	۹
۱۸	ایک ہاتھی اور گیدڑ.....	۱۰
۲۰	ایک کتا اور بلی (نظم).....	۱۱
۲۱	چوہے اور بلی.....	۱۲
۲۲	اسلم کی بلی (نظم).....	۱۳
۲۳	ایک اونٹ اور چوہا.....	۱۴
۲۴	ایک شہری اور جنگلی چوہا.....	۱۵
۲۵	ایک حریص بلی (نظم).....	۱۶
۲۶	چند نصیحتیں.....	۱۷
۲۷	ہماری گائے (نظم).....	۱۸
۲۸	کلباڑی اور درخت.....	۱۹
۲۹	برسات اور گاؤں.....	۲۰

۳۲	(نظم)	جب لاد چلے گا بخارا	۲۱
۳۳		کھانے پینے کے آداب	۲۲
۳۵	(نظم)	ایک جگنو اور بچہ	۲۳
۳۶		اپنی عزت آپ کرو	۲۴
۳۷		رخصت کی عرضی	۲۵
۳۸	(نظم)	کتا اور اُس کی پرچھائیں	۲۶
۳۸		چغل خوری	۲۷
۳۹	(نظم)	چھوٹی چیونٹی	۲۸
۴۰		ستی اور چالاکی	۲۹
۴۲	(نظم)	ایک گھوڑا اور سایہ	۳۰
۴۳		لکھنا پڑھنا	۳۱
۴۴		کاموں کی تقسیم	۳۲
۴۵		تجارت	۳۳
۴۶		سکہ	۳۴
۴۸		گفتگو کے آداب	۳۵
۵۰	(نظم)	بچہ اور ماں	۳۶
۵۱	(نظم)	ماں اور بچہ	۳۷
۵۱		حکایت	۳۸
۵۳		حکایت	۳۹
۵۴		حکایت	۴۰
۵۵		حرص و طمع	۴۱
۵۷		ہمسایہ	۴۲
۵۸		نشست و برخاست کے آداب	۴۳
۵۹		زراعت	۴۴

بِسْمِ اللّٰهِ الرَّحْمٰنِ الرَّحِیْمِ

## تقریظ

سیدی و مرشدی حضرت مولانا مفتی احمد صاحب خانپوری دامت برکاتہم العالیہ

اردو زبان کی تعلیم کے لیے جو مختلف نصابات مکاتب و مدارس میں رائج ہیں ان میں حضرت مولانا اسماعیل خان صاحب میرٹھی کا تیار فرمودہ نصاب زمانہ دراز سے رائج و متداول اور مشہور و مقبول ہے، نیز اپنی افادیت اور امتیازی خوبیوں کے پیش نظر آج بھی اسی طرح داخل نصاب ہے جیسا پہلے تھا؛ لیکن مذکور نصاب کی کتابوں میں بہت سارے الفاظ ایسے ہیں جن کا تلفظ اور سمجھنا بعض خاص وجوہات کے پیش نظر بہت سی دشواریوں کا باعث ہے۔

ضرورت تھی کہ دورِ حاضر کی ضرورتوں اور تقاضوں کو پیش نظر رکھتے ہوئے اس نصاب کی تسہیل و تیسیر کا کام انجام دیا جاتا، تاکہ اس کی افادیت باقی رہتے ہوئے مزید اضافہ ہونے کے ساتھ اس نصاب کے پڑھنے پڑھانے والوں کی پریشانیوں اور دشواریوں کا مداوا ہو جاتا؛ چنانچہ عزیز گرامی مولانا مفتی ابوبکر صاحب پٹنی سلمہ نے اس کام کا بیڑا اٹھایا، اور تسہیل و تیسیر کا فریضہ انجام دینے کے ساتھ نہایت عمدہ اور دیدہ زیب انداز میں شائع فرما کر اس کی افادیت کو دوچند کر دیا۔

اللہ تعالیٰ ان کی اس محنت کو حسن قبول عطا فرما کر پڑھنے پڑھانے والوں کے لیے مفید اور نفع بخش بنائیں، اور ان کو آئندہ مزید اس نوع کی خدمات کی انجام دہی کی توفیق عطا فرمائیں، آمین۔

العبداحمد عنی عنہ خانپوری

۱۵ محرم الحرام ۱۴۲۴ھ

بِسْمِ اللّٰهِ الرَّحْمٰنِ الرَّحِیْمِ

## تقریظ

حضرت مولانا عبداللہ صاحب کاپودروی دامت برکاتہم العالیہ

عزیز مکرم مولانا ابوبکر پٹنی صاحب زید فضلمکم

السلام علیکم ورحمۃ اللہ وبرکاتہ

بعد سلام مسنون!

آں جناب کی مرسلہ ”اردو زبان کا قاعدہ، اردو زبان کی پہلی“ موصول ہوئی۔ مولانا اسماعیل خان صاحب میرٹھی کی تالیف کردہ یہ کتابیں اردو زبان کی تعلیم کے لیے بہترین کتابیں ہیں؛ مگر اس میں بہت سے الفاظ تشریح کے محتاج تھے، آپ نے جس محنت اور عرق ریزی سے اس کے مشکل لغات کے حل کرنے کا کام کیا ہے وہ قابل صد مبارک باد ہے، اب یہ کتاب اردو مدرسین کے لیے پڑھانے اور طلبہ کو اس کے سمجھنے میں بہت معین ہو جائے گی، اللہ تعالیٰ اس کو قبول فرما کر اجر عظیم عطا فرمائے۔

مدارس عربیہ اسلامیہ کو چاہیے کہ اس کو نصاب میں داخل فرمائیں تاکہ طلبہ آسانی سے اردو زبان سیکھ سکیں، اللہ تعالیٰ آپ کو مزید ہمت و توفیق عطا فرمائے کہ بقیہ حصے بھی اسی طرز پر طبع ہو جائیں۔ واللہ الموفق له۔

اس علمی خدمت پر آپ جملہ اہل علم کی طرف سے مبارک باد کے مستحق ہیں۔

والسلام

احقر عبداللہ غفرلہ کاپودروی

۲۰۲۳ھ ۲۰۲۳ھ

فروری ۲۰۰۳ء

بِسْمِ اللّٰهِ الرَّحْمٰنِ الرَّحِیْمِ

## پیش لفظ

الحمد لله رب العالمين، والصلاة والسلام على رسول  
محمد وعلى آله وصحبه أجمعين. أما بعد.

شکر و سپاس کے جذبات سے لبریز ہے میرا دل اور مصروفِ ثنا خوانی ہے میری  
زبان اُس رب رحیم کے لیے جس نے اپنے اس بندۂ بے مایہ کو اردو زبان کے دو ابتدائی  
رسالوں ”اردو زبان کا قاعدہ“ اور ”اردو زبان کی پہلی کتاب“ کی تسہیل، کتابت، طباعت  
و اشاعت کے مقدس و ناگزیر فریضے کی انجام دہی سے نوازا، اور اسے حسن قبول سے بھی  
یوں سرفراز فرمایا کہ علمی حلقوں میں اسے نظر استحسان سے دیکھا گیا، اور زائد از توقع پذیرائی  
ہوئی جس سے اس سلسلے کو آگے بڑھانے کا حوصلہ ملا۔

اور اب اُسی رب کریم کی توفیقِ حسن اور دوستوں، خیراندیشوں اور بعض بزرگ  
سرپرستوں کے ایما، حکم بلکہ اصرار اور اس سے بڑھ کر ان کی مستجاب دعاؤں کے طفیل ۶ ماہ  
سے بھی مختصر عرصے میں کتاب کے دوسرے حصے یعنی ”اردو زبان کی دوسری کتاب“ کی بھی  
سابقہ رسالوں کے معیار پر اشاعت عمل میں آرہی ہے۔ فجزاهم اللہ أحسن الجزاء۔

## کتاب میں مندرجہ ذیل باتوں کا خیال رکھا گیا ہے

- ۱ مشکل کلموں کے صحیح تلفُّظ کے لیے ان پر حرکات و سکنات لگا دیے گئے ہیں۔
- ۲ عصری درسیات کے ذوق و مزاج کی طرح ان کے دشوار لفظوں کا ترجمہ  
حاشیہ میں دے دیا گیا ہے۔

۳ دونوں رسالوں کی کمپیوٹر پر عمدہ اور خوب صورت کتابت کرائی گئی ہے،  
اور اس میں بھی بہ طور خاص یہ خیال رکھا گیا ہے کہ حروف بڑے ہوں، اور جگہ دے دے کر

لکھے گئے ہوں، اور دوسطروں کے درمیان ضروری فاصلہ رکھا گیا ہو۔

۳ جن الفاظ کا حاشیہ میں ترجمہ دیا گیا ہے، ان کو سرخ رنگ دے کر عام عبارت سے ممتاز اور نمایاں کر دیا گیا ہے؛ تاکہ ان کے معانی یاد کرنے میں سہولت رہے، اور بچوں کی نفسیات کے مطابق ان کی دل چسپی کا سامان بھی ہو۔

### املائے کتاب میں برتے گئے بعض امور

۱ کلمہ کے درمیان میں واقع جس ”واو“ یا ”یا“ پر ”و“ کی صورت میں جزم آئے اس کو معروف پڑھیں گے، جیسے: سوراخ اور جھیل۔

۲ جس ”واو“ یا ”یا“ پر ”و“ کی صورت میں جزم لگا ہوا ہو تو اس کو مجہول پڑھیں گے، جیسے: ڈھور اور فریفتہ، بیل۔

۳ جس واو ساکن یا یائے ساکن سے پہلے زبر ہے، تو اس کو ”واو لین“ یا ”یائے لین“ پڑھیں گے، جیسے: بُو چھار اور سیف۔

۴ کسی کسی جگہ ایک حرف پر دو دو حرکتیں لگائی گئی ہیں، جو ان کے دونوں طرح کے استعمال کی جانب غمازی کر رہی ہیں۔

وماتوفیقی إلابالله ، عليه توكلت وإليه أنيب، ربنا تقبل منا، إنك أنت السميع العليم، وتب علينا يامولنا إنك أنت التواب الرحيم.

کتبہ

ابوبکر عفی عنہ پٹنی

مدرس جامعہ اسلامیہ، ڈابھیل۔ سملک

۲۰ محرم الحرام ۱۴۲۲ھ

۲۳ مارچ ۲۰۰۳ء



بِسْمِ اللّٰهِ الرَّحْمٰنِ الرَّحِیْمِ

## ۱ خُدا کی خَلقت

نیلا آسمان، روشن سورج، اُجلا چاند اور جگمگاتے تارے کس نے بنائے؟  
 زمین پر ہوا، ہو اپر بادل، بادلوں میں بجلی اور بجلی میں کڑک کس نے بنائے؟  
 مینہ کی پھوار، اُلوں کی بُو چھار اور برف کے اَنبار کس نے برسائے؟  
 دھواں دھار گُہرا، بھینی بھینی اُوس اور سفید پالا کس نے جمایا؟  
 یہ چوڑی چکلی زمین، گہرا سمندر، اونچے اونچے پہاڑ، اُلتے چشمے،  
 بہتے دریا کس نے بنائے؟

یہ کالے گورے آدمی، لڑکے لڑکیاں، عورت مرد، بھانت بھانت کے  
 جانور، چرندے، درندے، پرندے، مچھلیاں اور کیڑے مکوڑے کس نے پیدا کیے؟  
 یہ ہرے بھرے درخت اور ٹیلے بُوٹے، ان میں رنگ بہ رنگ کے پھول  
 اور کھٹے میٹھے رسیلے میوے کس نے لگائے؟

یہ سب چیزیں خدانے پیدا کی ہیں جو بڑا مہربان اور گل عالم کا نگہبان  
 ہے، وہی سب کو پالتا اور روزی دیتا ہے، وہی جلاتا اور مارتا ہے، وہی بناتا اور  
 بگاڑتا ہے، وہ ہمیشہ سے ہے اور ہمیشہ رہے گا۔

خَلقت: مخلوق۔ پھوار: ہلکا مینہ۔ اُلو: آسمان سے برف کی شکل میں گرنے والا ٹکڑا۔ بُو چھار: زیادتی۔  
 اَنبار: ڈھیر۔ گُہرا: (ضمہ: مجہول) سردی کے موسم میں صبح وشام ہوا میں اُدھر رہنے والے اور دُھند سی پیدا  
 کرنے والے بخارات۔ اُوس: شبّانم۔ پالا: بریلی شبّانم۔ چوڑی چکلی: کشادہ۔ بھانت بھانت: طرح  
 طرح۔ چرندے: چرنے والے۔ درندے: پھاڑ کھانے والے جانور۔ ٹیلے: زمین پر پھیلنے یا کسی چیز کے  
 سہارے اوپر چڑھنے والا پودا۔ بُوٹے: پھول، پتے۔ نگہبان: حفاظت کرنے والا۔

## ۲ نورا کا ٹرک کا

چاند کی روشنی پھیکی پڑ گئی، تارے بھی چھپ گئے، کوئی کوئی ٹمٹماتا رہا ہے۔  
اجالا بڑھتا جاتا ہے، در، دیوار، مکان، درخت سب صاف نظر آنے لگے۔  
ٹھنڈی ہوا سن سن چل رہی ہے، پنکھے سے جھل رہی ہے، باغوں اور  
کھیتوں میں بہا رہے، گھاس اور پتوں پر کیا موتی سے بکھرے پڑے ہیں، یہ شبنم  
کے قطرے ہیں، پھلواریاں مہک رہی ہیں، کچھ پھول کھل گئے، کچھ کلیاں چمک  
رہی ہیں، بیل بوٹے سب تروتازہ نظر آتے ہیں۔

چڑیوں کی چہکار سے ہوا گونج رہی ہے، آشیانوں سے نکل کر درختوں پر  
ہجوم کیا ہے، اپنی اپنی بولیاں بول رہی ہیں، کان پڑی آواز سنائی نہیں دیتی  
بھیڑ بکریاں بھی چلا رہی ہیں، گائیں بھینسیں چونکی ہو گئیں، ان کے بچے بھی کلبلا  
رہے ہیں، کاروباری لوگ سب اٹھ بیٹھے: کوئی غسل کر رہا ہے، کوئی منہ ہاتھ دھور رہا ہے۔  
مکتب کے لڑکے بھی ہوشیار ہو گئے: کچھ ناشتہ کر کے بستہ بغل میں  
دبائیں گے، ٹھیک وقت پر حاضر ہو جائیں گے، جو دیر لگائیں گے سزا پائیں گے۔

رات گزری نورا کا ٹرک کا ہوا ہوشیار اسکول کا لڑکا ہوا

نورا کا ٹرک: صبح صادق، پو پھٹنے کا وقت۔ ٹمٹماتا: ہلکی روشنی۔ جھلنا: پنکھے سے ہوا دینا۔ پھلواری: پھولوں  
کا باغ۔ چمکنا کھلنا۔ چہکار چڑیوں کے بولنے کی آواز۔ آشیانہ: گھونسلہ۔ ہجوم کرنا: جمع ہونا، بھیڑ کرنا۔  
کان پڑی آواز سنائی نہ دینا: (مجاورہ) شور و غل کے باعث بات سمجھ میں نہ آنا، نہایت شور و غل ہونا۔  
کلبلا نا: بے قرار ہونا، تڑپنا۔ بستہ: کتابوں کا تھیلا۔

## ۳ آفتاب

صبح کا وقت بھی کیا سہانا سماں ہے، آنکھوں کو نور، دل کو سرور حاصل ہوتا ہے۔ آؤ! کسی اونچے ٹیلے پر چڑھ کر آفتاب کے طلوع ہونے کا تماشا دیکھیں۔

دیکھنا! مشرق میں کیا گول سنہرا طباق سا نظر آتا ہے، کیسا خوش نما معلوم ہوتا ہے! نہ دھوپ ہے نہ گرمی، نہ آنکھوں میں چکاچوند ہوتی ہے۔

ابھی شعاعیں اونچی ہوا میں پھیل رہی ہیں، اسی سے اجالا ہو رہا ہے، اب کوئی دم میں پہاڑ کی چوٹیوں پر، بلند میناروں پر، اونچی دیواروں پر، درختوں کی پھنگلوں پر چمکیں گی، رفتہ رفتہ تمام زمین پر پھیل جائیں گی۔

ترچھی شعاعیں دھیمی ہوتی ہیں، جوں جوں آفتاب بلند ہوتا ہے شعاعیں سیدھی پڑتی ہیں، تیزی اور گرمی بڑھتی جاتی ہے، ٹھیک دوپہر میں سب وقتوں سے زیادہ تیز ہوتی ہے۔

جوں جوں دن ڈھلتا ہے دھوپ مدھم پڑتی جاتی ہے، شام کو مغرب میں وہی کیفیت نظر آتی ہے جو صبح کو مشرق میں دیکھتے ہو، وہی گول گول سنہری تھالی سی دکھائی دیتی ہے، اب وہ بے دم نیچے کو بیٹھتی ہوئی معلوم ہوتی ہے، آخر نظروں سے غائب ہو جاتی ہے۔

سہانا: خوب صورت، دل چسپ۔ سماں: وقت، موسم، نظارہ۔ نور: روشنی۔ سرور: خوشی۔ تماشا: منظر۔ مشرق: پورب۔ طباق: بڑی تھالی۔ خوش نما: خوب صورت۔ چکاچوند: تیز روشنی سے آنکھوں کا جھپکنا۔ شعاع: کرن۔ دم: وقت۔ پھنگل: درخت کی چوٹی، شاخ کا کنارہ۔ رفتہ رفتہ: دھیرے دھیرے۔ ترچھی: ٹیڑھی۔ مدھم: پھیلکی، دھیمی۔ مغرب: پچھم۔ کیفیت: حالت۔ بے دم: بے جان۔

آفتاب ایک بڑا بھاری گولہ ہے، اُس کے آگے ہماری زمین کی کچھ حقیقت نہیں، وہ ہم سے نہایت دور فاصلہ پر ہے اسی واسطے اتنا چھوٹا نظر آتا ہے۔ وہ بھڑکتے ہوئے **شعلے** کے مانند گرم اور روشن ہے، اُس کی روشنی سے اور گرمی سے انسان، حیوان اور درخت سب زندہ اور قائم ہیں، اُسی کی گرمی ہوائیں چلاتی ہے، مینہ برساتی ہے، کھیتوں میں غلہ اور باغوں میں پھل پکاتی ہے، اُس کی روشنی سے پھول اور پھلوں میں رنگت آتی ہے۔

## ۴ خوش خُوئی

جس آدمی کی عادت، **خصلت**، **طور طریق** اچھا ہوتا ہے سب اُس کی تعریف کرتے ہیں، جو اُس سے ملتا ہے خوش ہوتا ہے۔ دنیا میں اُس کے دشمن تھوڑے اور دوست بہت ہوتے ہیں، جب ضرورت پڑتی ہے تو بہت لوگ خوشی سے اُس کی مدد کرتے ہیں۔ وہ ایسی بات نہیں کہتا جو کسی کو بُری لگے، وہ ایسا کام نہیں کرتا جس سے کسی کو تکلیف پہنچے، وہ سب کے ساتھ **صلح** اور نرمی اور محبت سے برتاؤ کرتا ہے۔ اگر تم **خوش خُو** اور نیک مزاج بننا چاہتے ہو تو شریف اور نیک مزاجوں کی **صحبت** میں بیٹھو، بد مزاجوں سے کبھی میل جول نہ کرو، اور لوگوں کے جو کام تم کو بُرے معلوم ہوں اُن کاموں سے تم پرہیز کرو۔

**شعلہ**: آگ کی لپٹ۔ **خوش خُوئی**: اچھی عادت۔ **خصلت**: عادت۔ **طور طریق**: چال چلن۔ **صلح**: میل جول۔  
**خوش خُو**: اچھے اخلاق والے۔ **صحبت**: ساتھ۔

اچھے آدمیوں کی صحبت سے تم کو یہ تیز ہو جائے گی کہ کون سا کام اچھا ہے؟ کون سا بُرا؟ کون سی بات یقین کے لائق ہے؟ کون سی نہیں؟ کہاں نرمی برتنی چاہیے اور کہاں سختی؟۔

جب تم کو یہ شعور ہو جائے گا تو بے شک تم بھی خوش خوا اور نیک دل آدمی بن سکو گے، اُس وقت سب آدمی تمہاری عزت کریں گے۔

## مچھلی

مچھلی پانی میں رہتی ہے، خدا نے اُس کا جسم پتلا اور چپٹا بنایا ہے؛ اِس لیے کہ تیرنے میں آسانی ہو، وہ اپنی دُم اور پروں کے سہارے پانی کو چیرتی، پھاڑتی ایک جگہ سے دوسری جگہ چلی جاتی ہے۔

جس طرح آدمی پھینٹے سے سانس لیتا ہے اِسی طرح مچھلی اپنے گلپھڑوں سے دُم لیتی ہے، پانی میں ہوا بھی شامل ہے، وہی اُس کے منہ کے اندر جاتی اور گلپھڑوں کی راہ سے باہر آتی ہے، اگر پانی میں ہوا نہ رہے تو خالص پانی میں مچھلی زندہ نہیں رہ سکتی، اِسی طرح کمرہ بند کر کے اُس کے اندر کی ہوا نکال لو تو آدمی زندہ نہیں رہ سکتا۔

مچھلی انڈے سے پیدا ہوتی ہے، اور ایک مچھلی کئی لاکھ انڈے دیتی ہے، جب انڈے دینے کا وقت آتا ہے تو مناسب جگہ کی تلاش میں دور دور نکل جاتی ہے،

تیز شعور۔ شعور سمجھ۔ گلپھڑا: مچھلی کے سانس لینے کا جڑا۔ دُم: سانس۔ شامل: ملی ہوئی۔ خالص: محض۔ صرف۔ مناسب ٹھیک۔

وہ ریتی یا کنکروں میں انڈے دیتی ہے، وہ اور جانوروں کی طرح آپ انڈے نہیں سیتی؛ بلکہ آفتاب کی حرارت سے بچے پیدا ہوتے ہیں۔

مچھلی کا بچہ انڈے سے نکلتے ہی اپنی غذا آپ تلاش کرتا ہے، وہ نہیں جانتا کہ اُس کے ماں باپ کون ہیں؟ سکھانے سمجھانے کا محتاج نہیں، اپنے آپ تیرنے لگتا ہے، اور جو کام بڑی مچھلی کرتی ہے وہی چھوٹا سا بچہ کرتا ہے، سچ ہے:

مچھلی کی جائے کن تیرائے؟

## ۶ پن چکی

نہر پر چل رہی ہے پن چکی	دھن کی پوری ہے کام کی پکی
بیٹھتی تو نہیں کبھی تھک کر	تیرے پیسے کو ہے سدا چکر
پینے میں نہیں لگی کچھ دیر	تو نے جھٹ پٹ لگا دیا اک ڈھیر
لوگ لے جائیں گے سمیٹ سمیٹ	تیرا آٹا بھرے گا کتنے پیٹ
شہر کے شہر ہیں تیرے محتاج	بھر کے لاتے ہیں گاڑیوں میں اناج
تو بڑے کام کی ہے اے چکی!	کام کو کر رہی ہے طے چکی
ختم تیرا سفر نہیں ہوتا	نہیں ہوتا مگر نہیں ہوتا
مینہ برستا ہو یا چلے آندھی	تو نے چلنے کی شرط ہے باندھی

سینا: انڈوں کو گرمی یا سینک پہنچانا، پرندے کا بچہ نکالنے کے لیے انڈوں پر بیٹھنا۔ حرارت: گرمی۔ مچھلی کی جائے کن تیرائے: (کہاوت) (جائے: بچہ۔ کن: کون کی جمع ہے اور بہ طور واحد بھی مستعمل ہوتا ہے)، آبائی کام سے ہر ایک بہ خوبی ماہر ہوتا ہے۔ پن چکی: پانی سے چلنے والی اناج پینے کی چکی۔ دھن: لگن۔ سدا: ہمیشہ۔ سمیٹنا: اکھٹا کرنا۔ طے: پورا۔

تو بڑے کام کی ہے اے چلی! مجھ کو <b>بھائی</b> ہے تیری <b>لے</b> چلی	
علم سیکھو! سبق پڑھو بچو! اور آگے چلو! بڑھو بچو!	
کھیلنے کودنے کا مت لو نام	کام جب تک کہ ہونہ جائے تمام
جب <b>نبر</b> جائے کام تب ہے مزا	کھیلنے، کھانے اور سونے کا
دل سے محنت کرو خوشی کے ساتھ	نہ کہ اکتا کے، خامشی کے ساتھ
دیکھ لو چل رہی ہے پن چلی	دُھن کی پوری ہے کام کی پکی

## ۷ ایک شیر اور چیتا

ایک شیر اور چیتے نے **متفق** ہو کر بڑی کوشش اور دوڑ دھوپ کے بعد ہرن کا بچہ شکار کیا، حصّہ **تقسیم** کرتے وقت دونوں میں **اُن بن** ہو گئی۔

تھے دونوں **غصّہ ور**، یہاں تک **نوبت** پہنچی کہ ایک نے دوسرے پر حملہ کیا، اور خوب **کُشتم کُشتا** ہوئی، اس نے اُس کو **جھوڑا**، دانتوں اور پنجوں کے مارے **لہو لہان** ہو گئے، آخر **بے دم** ہو کر الگ الگ جا بیٹھے۔

اتنے میں ایک لومڑی جو **اسی تاک** میں بیٹھی تھی چپکے سے آئی، اور شکار اٹھا کر **چمپٹ** ہوئی، اُن دونوں میں اتنی **سکٹ** کہاں باقی تھی کہ اُس سے اپنا شکار چھین لیتے۔

جب لومڑی شکار لے اڑی تو شیر اور چیتا اپنے **کرتوت** پر نہایت **پشیمان** ہوئے۔

**بھانا**: اچھا لگنا۔ **لے**: آواز، سُر۔ **نبر** جانا: ختم ہو جانا، مکمل ہو جانا۔ **متفق** ہونا: ایک ہونا۔ **تقسیم** کرنا: بانٹنا۔ **اُن بن**: اختلاف۔ **غصّہ ور**: غصّہ والا۔ **نوبت**: حالت۔ **کُشتم کُشتا**: گتھم گتھا۔ **جھوڑا**: زور سے ہلانا۔ **لہو لہان**: خون آلودہ، خون میں لتھر ہوا۔ **بے دم**: تھک کر۔ **تاک**: انتظار۔ **چمپٹ** ہونا: اوجھل ہونا۔ **سکٹ**: طاقت۔ **کرتوت**: برا کام۔ **پشیمان**: شرمندہ۔

## شعر

جو غصے میں آپے سے باہر نہ ہوتے تو یوں زخم کھاتے، نہ مال اپنا کھوتے

## ۸ ایک مرغا اور لومڑی

لومڑی بڑی حیلہ باز ہوتی ہے، ایک روز کسی غریب مرغے کو آدھ چا، اور چاہا کہ مارنے سے پہلے جرم اُس بے چارے کے ذمے لگائے۔

کہنے لگی: تو بڑا ہی مؤذی جانور ہے، صبح ہونے نہیں پاتی کہ شور مچا دیتا ہے، ”ککڑوؤں کو، ککڑوں کو“ سوتے لوگوں کے نیند میں خلل ڈالتا ہے، اس قدر کان پھوڑتا ہے کہ ہمسایوں کا تجھ سے ناک میں دم ہے، بہتر ہے کہ اسی وقت تیرا قصہ پاک کروں، اور سب بھلے مانسوں کو تکلیف سے نجات دوں۔

مرغ بے چارے نے جواب دیا: سنو بی لومڑی! نہ میں کسی کو آزار پہنچاتا ہوں نہ بے فائدہ غل مچاتا ہوں، میری بانگ آفتاب کی آمد کا اشتہار ہے، جب نور کا تڑکا ہوتا ہے تو میں غفلت کی نیند سونے والوں کو ہوشیار کر دیتا ہوں، کہ لوگو! اٹھو، اور اپنا اپنا کام کرو، خدا نے رات آرام کے لیے بنائی ہے اور دن کام کے لیے، اب تمہیں انصاف کرو کہ میرا غوغا مچانا لوگوں کو فائدہ پہنچاتا ہے یا نقصان؟۔

آپے سے باہر ہونا: (محاورہ) قابو میں نہ رہنا۔ حیلہ باز۔ دعا باز۔ آدھ چنا دبانہ۔ جرم قصور۔ مؤذی۔ تکلیف دینے والا۔ خلل ڈالنا: رکاوٹ ڈالنا۔ کان پھوڑنا: (محاورہ) شور و غل سے پریشان کرنا۔ ہمسایہ پڑوسی۔ ناک میں دم کرنا: تکلیف دینا۔ قصہ پاک کرنا: (محاورہ) قتل کر ڈالنا، مار کر کام تمام کرنا۔ نجات چھٹکارا۔ آزار پہنچانا دکھ دینا۔ غل مچانا: شور کرنا۔ بانگ آواز۔ اشتہار اعلان۔ غفلت بے خبری۔ غوغا مچانا شور کرنا۔



**سنگ دل** لومڑی پر اس **تقریر** کا کچھ اثر نہ ہوا، اور یہ کہہ کر زیادہ بحث کی **فرصت** نہیں، میرے ناشتے کو دیر ہوئی جاتی ہے، بے چارے مرنے کو چیر پھاڑ کر **چٹ کر گئی**۔

بگڑتی ہے جس وقت ظالم کی نیت | نہیں کام آتی دلیل اور **حجت**

## ۹ ہاتھی

یہ ”ٹن ٹن“ گھنٹے کی آواز کہاں سے آئی؟ دیکھنا وہ جھومتا ہوا ہاتھی آرہا ہے، ذرا پاؤں کی **آہٹ** نہیں معلوم ہوتی! نہ گڑوغبار اڑتا ہے، گھنٹے کی آواز سن کر لوگ ادھر ادھر **کتر جاتے** ہیں، اور اُس کے لیے راستہ چھوڑ دیتے ہیں۔

کتنا بڑا **ڈیل ڈول** خدا نے اس کو دیا ہے! یہ **صحرائی** جانوروں میں سب

سے بڑا اور **قوی** ہے۔

اس کے پاؤں گویا عمارت کے ستون ہیں، آنکھیں چھوٹی چھوٹی مگر **شوخ**

اور تیز ہیں، کان کیسے چوڑے چُکھے ہیں جن کو سچے کی طرح **جھلٹا** جاتا ہے!۔

ہاتھی کی گردن بہت چھوٹی ہے؛ مگر نہایت موٹی ہے، جو ایسی موٹی نہ ہوتی

تو اس کے سر کا بھاری بوجھ کیوں کر اٹھاتی! اوپر کے جبرے میں سے کیا اچھے

دو لمبے سفید دانت نکلے ہوئے ہیں! یہ بڑے ہی سخت اور زنی ہوتے ہیں، دانت

سب ہاتھیوں کے نہیں ہوتے؛ مگر سونڈ سب کے ہوتی ہے۔

ہاتھی کے تمام جسم میں سونڈ ہی عجیب و غریب چیز ہے، سر سے پاؤں تک

**سنگ دل**۔ **سخت دل**۔ **تقریر**۔ **گفتگو**۔ **فرصت**۔ **وقت**۔ **چٹ کرنا**۔ **کھا جانا**۔ **حجت**۔ **ثبوت**۔ **آہٹ**۔ **چلنے کی آواز**۔

**کتر جانا**۔ **آہٹ جانا**۔ **ڈیل ڈول**۔ **جسامت**۔ **صحرائی**۔ **جنگلی**۔ **قوی**۔ **طاقت ور**۔ **شوخ**۔ **چمکیلی**۔ **جھلٹا**۔ **ہلانا**۔

لنگی ہوئی ہے، کیسی گاؤدُم ہوتی چلی آئی ہے! یہی اس کی ناک ہے، اور یہی اس کا ہاتھ، اس کو ہر طرف گھما سکتا ہے، اس کے وسیلے سے چھوٹی سے چھوٹی اور بڑی سے بڑی چیز اٹھا سکتا ہے۔

ہاتھی اپنی سونڈ سے درختوں کو اُکھیڑتا اور شاخوں کو توڑتا ہے، درخت کی شاخ کو سونڈ میں لے کر سنبھلنے کی طرح جھلا کرتا ہے، کوئی چھوٹا سادانہ زمین پر پڑا ہو تو اُس کو بھی سونڈ کی نوک سے اٹھا سکتا ہے۔

اس کو غسل کا بڑا شوق ہے، اپنی سونڈ میں پانی بھر کر بدن پر چھڑک لیتا اور پینے کے وقت منہ میں ڈال لیتا ہے، کوتاہ گردن ہونے کی وجہ سے اپنے منہ کو پانی تک نہیں پہنچا سکتا۔

”ایشیا“ اور ”افریقہ“ کے ملکوں میں یہ جانور پایا جاتا ہے، جب اس کو بنوں اور جنگلوں میں سے پکڑ کر آدمی سدھا لیتے ہیں تو بڑا ہوشیار، حلیم اور فرماں بردار بن جاتا ہے۔

## ۱۰ ایک ہاتھی اور گیدڑ

جنگلی ہاتھی کو گیدڑوں نے تاکا، آپس میں کہنے لگے: جو کسی طرح سے یہ مارا جائے تو ہم کو با فراغت چار مہینے کی خوراک ہاتھ لگے، ایک بوڑھے بھڑانٹ گیدڑ نے وعدہ کیا، کہ دیکھو! میں کسی نہ کسی حیلے سے اس کو ٹھکانے لگانا ہوں۔

گاؤدُم: گاجر کی شکل کا، گائی کی پونچھ کی طرح۔ کوتاہ: چھوٹی۔ بن: جنگل۔ سدھانا: مالوں کرنا۔ حلیم: نرم۔ مزاج تاکنا: غور سے دیکھنا۔ با فراغت: آرام سے، کشادہ۔ بھڑانٹ: تجربہ کار۔ حیلہ: بہانہ۔

ایک روز مگار گیدڑ ہاتھی کے پاس گیا، اور بہت ادب سے سلام کر کے بولا: جناب عالی! آپ اجازت دیں تو میں کچھ عرض کرنا چاہتا ہوں! ہاتھی نے پوچھا: تم کون ہو؟ کہاں سے آئے ہو؟۔

جواب دیا کہ: حضور! میں ایک غریب گیدڑ ہوں، اس جنگل کے تمام جانوروں نے متفق ہو کر مجھ کو سفیر بنا دیا اور آپ کی خدمت میں بھیجا ہے؛ تاکہ آپ کے سامنے سب کی خواہش ظاہر کروں۔

حضور! یہ ایسا وسیع جنگل ہے جس کا انتظام بغیر ایک زبردست بادشاہ کے نہیں ہو سکتا، اور جب تک اچھا انتظام نہ ہو کوئی جانور امن، چین سے گزران نہیں کر سکتا، ہماری جنس میں حضور کے سوا کوئی بادشاہی کے لائق نہیں، اگر آپ اس بڑے منصب کو قبول فرمائیں، تو ہم سب بہت شکر گزار ہوں گے، یہ سن کر ہاتھی ذرا سوچنے لگا۔

گیدڑ نے پھر کہا کہ: حضور! اس وقت سب قسم کے جانور اس صلاح میں شریک ہیں، کسی کو کچھ عذر یا انکار نہیں ہے، شاید دیر لگنے میں کسی کی رائے بدلے اور آپس میں پھوٹ پڑے، بہتر یہ ہے کہ جلد تشریف لے چلیے اور اپنی بادشاہی کا اشتہار دیجیے۔

ہاتھی کو دولت اور حکومت کی طمع نے ایسا لبھایا، کہ فوراً گیدڑ کے ساتھ ہولیا،

مگار: دھوکہ باز۔ سفیر: قاصد۔ وسیع: کشادہ۔ انتظام: دیکھ بھال۔ جنس: ذات۔ منصب: عہدہ۔ صلاح: مشورہ۔ طمع: لالچ۔ لبھانا: گرویدہ بنانا۔

چلتے چلتے ایک تنگ رستے سے گزرے، جو ایک گہرے **نا** کے کنارے دور تک چلا گیا تھا، وہاں پہنچ کر گیدڑ نے اپنی چال تیز کی، ہاتھی بھی اُس کے پیچھے **پکا**، **ناگاہ** اس کا پاؤں پھسل گیا، اور دھم سے گہرے غار کے اندر اوندھے منہ جاگرا۔

جب یہ مصیبت پیش آئی، تو بے چارہ ہاتھی **چنگھاڑا**، اور بہت عاجزی سے گیدڑ کو پکارا: اے پیارے **رفیق**! کوئی ایسی تدبیر کر جو میری جان بچے، اب مکار گیدڑ مسکراتا ہوا لوٹا، اور جواب دیا: **خداوند!** لومیری دُم پکڑ کر اوپر چلے آؤ۔ اُس وقت ہاتھی کو معلوم ہوا، کہ جو کوئی لالچ کے مارے دغا بازوں کی بات پر **فریفتہ** ہوتا ہے، اُس کا انجام تباہی اور بربادی کے سوا کچھ نہیں، آخر ہاتھی غار کے اندر پڑا پڑا مر گیا، اور گیدڑوں کے **غول** نے اُس کو **تکا بوٹی** کر کے بانٹ کھایا۔

قطعہ

وہ بڑا ہی <b>کمینہ</b> ، <b>پاجی</b> ہے	جو دغا سے نکالتا ہے کام
ہوشیار آدمی کو لازم ہے	کام کا پہلے سوچ لے انجام

## ۱۱ ایک کتا اور بلی

ڈالا ایک کتے نے ایک بلی کو چیر	سانس ٹھنڈی بھر کے بولی وہ <b>حقیر</b>
رحم کھاتی میں اگر چوہے پہ <b>گاہ</b>	تو میرا کیوں حال ہوتا یوں تباہ

غار: گڑھا۔ لپکنا: جلدی جلدی چلنا۔ ناگاہ: اچانک۔ چنگھاڑنا: ہاتھی کا چیخنا۔ رفیق: ساتھی۔ خداوند: آقا۔ فریفتہ: گرویدہ۔ غول: گروہ۔ **تکا بوٹی** کرنا: ٹکڑے ٹکڑے کرنا۔ **کمینہ**: بد خصلت۔ **پاجی**: ذلیل، شریہ۔ **ٹھنڈی سانس بھرنا**: (مخاورہ) ٹھنڈی آہ بھرنا، افسوس کرنا۔ **حقیر**: بے چاری۔ **گاہ**: کبھی۔

جو کیا تھا اُس کا پھل مجھ کو ملا	آہ! میں کس سے کروں اپنا گلا
ظلم کی ٹہنی کبھی پھلتی نہیں	ناؤ کاغذ کی سدا چلتی نہیں

## ۱۲ چوہے اور بلی

ایک بار چوہوں میں صلاح ٹھہری، کہ آؤ! کسی طرح بلی کا کھٹکا مٹائیں جو ہماری قدیمی دشمن ہے، فوراً ایک بڑا جلسہ کیا گیا؛ تاکہ سب چوہے جمع ہو کر اپنی قوم کی سلامتی کے لیے مناسب تدبیر سوچیں۔

ایک نوجوان چوہا بھری مجلس میں دو پاؤں پر کھڑا ہو کر بولا: صاحبو! اگر بلی کے ظلم اور شرارت سے بچنا چاہتے ہو، تو اس سے بہتر کوئی تدبیر نہیں ہو سکتی، کہ ایک گھنٹی بلی کی گردن میں باندھ دیں، جب وہ آئے گی تو ضرور گھنٹی بجے گی، اُس کی آواز سے ہوشیار ہو کر ہم اپنے اپنے سوراخوں میں جا چھپیں گے، اور دشمن کے حملے سے بچ جائیں گے۔

یہ نئی تدبیر سن کر سب نے واہ واہ اور خوشی کی تالیاں بجائیں؛ مگر ایک پرانا ضعیف چوہا اس خوشی میں شریک نہ ہوا، وہ ایک چوہے کے سہارے سے اٹھا اور مسکرا کر بولا: اے میرے بھولے بھالے نوجوانو! کیا تم میں کوئی ایسا دلاؤر، دل جلا ہے جو بلی کی گردن میں گھنٹی باندھ سکے، اگر کوئی ہو تو میں بھی اُس کی صورت

گلا: شکایت۔ ظلم کی ٹہنی نہ پھلنا: (مجاورہ) ظلم کبھی بار آور نہیں ہوتا، وہ ہمیشہ ویرانی لاتا ہے۔ کاغذ کی ناول سدا نہ چلنا: (مثل) دھوکہ سے ہمیشہ کام نہیں چلتا، دغا باز کی قلعی کبھی نہ کبھی کھل جاتی ہے۔ کھٹکا: خطرہ، ڈر۔ قدیمی: پرانی۔ سلامتی: حفاظت۔ خوشی کی تالیاں: بجانا خوشی منانا۔ دلاؤر بہادر۔ دل جلا ہمت والا۔

دیکھنا چاہتا ہوں، سنو! کام کا انجام دینا ایسا سہل نہیں جیسا ڈبان سے کہہ دینا۔  
 بڑھے کی باتیں سن کر تمام چوہے دم بہ خود رہ گئے، اور ایک دوسرے کا  
 منہ تکتے لگے، ابھی جلسے پر خاموشی چھائی ہوئی تھی کہ ایک بلی جھپٹتی، اور سب  
 چوہے دم دبا کر بھاگ گئے۔

صرف کہنے سے کہیں چلتا ہے کام! کام کرنے کو ہمت چاہیے

### ۱۳ اسلم کی بلی

از مؤلف

چھوٹی سی بلی کو میں کرتا ہوں پیار	صاف ہے، ستھری ہے، بڑی ہے کھلاڑ
گود میں لیتا ہوں تو کیا گرم ہے!	گالے کے مانند رُواں نرم ہے
میں نہ چھیڑوں تو نہ جھلائے وہ	میں نہ ستاؤں تو نہ غزائے وہ
کھینچ کے دم اب نہ ستاؤں گا میں	گھر میں سے باہر نہ بھاؤں گا میں
اب نہ ڈرے گی وہ میری مار سے	کھیلیں گے ہم دونوں بہت پیار سے
صحن میں، گھر میں، کبھی میدان میں	کھیلیں گے چپ چاپ ہراک آن میں
گیند اُسے دوں گا میں جب آن کر	کھیلے گی وہ اُس کو چوہا جان کر
تاک لگائے گی، دبوچے گی وہ	مار جھپٹا کبھی نوچے گی وہ
ہم نے بڑے پیار سے پالا اُسے	کہتے ہیں سب چوہوں کی خالہ اُسے

انجام دینا: پورا کرنا۔ دم بہ خود رہنا: حیران ہونا، خاموش ہونا۔ جھپٹنا: حملہ کرنا، دوڑ کر جانا۔ دم دبا کر بھاگنا:  
 (مخادرہ) ڈر کر بھاگ جانا۔ ہمت: حوصلہ۔ کھلاڑ: کھیلنے والی۔ گالا: روئی کا ٹپھا۔ رُواں: جسم کے باریک بال،  
 روٹنگا۔ جھلانا: غصہ ہونا۔ غزانا: غصے سے غرغر کی آواز نکالنا۔ صحن: آنگن۔ آن: وقت، لمحہ۔ تاک لگانا: گھات  
 لگانا، انتظار کرنا، نظر رکھنا۔ دبوچنا: پکڑ لینا، قابو میں کر لینا، دبانا، بھینچنا۔ جھپٹنا مارنا: پنچہ مار کر کوئی چیز لے لینا۔

## ۱۳ ایک اونٹ اور چوہا

ایک بھاگا ہوا اونٹ جنگل میں آوارہ پھرتا تھا، اور **نکیل** کی رسی زمین پر گھسٹ رہی تھی۔

ہری ہری **جھاڑیوں** کے **جھنڈ** دیکھ کر ایک جگہ **ٹھٹکا** اور چرنے لگا، ایک جنگلی چوہے نے موقع پا کر اپنے دانتوں میں اُس کی ڈوری پکڑ لی، اور چاہا کہ اونٹ کو اپنے گھر لے جائے۔

**اطاعت** کرنا تو اونٹ کی عادت ٹھہری، فوراً ڈوری کے سہارے پر چلنے لگا، یہاں تک کہ چوہا اپنے سوراخ پر جا پہنچا؛ مگر بے چارہ بہت حیران رہا جب اتنے **قد و قامت** والے مہمان کی **سمائی** اپنے تنگ مکان میں نہ پائی۔

ناچار چوہے نے سوراخ کھودنا شروع کیا، پھر بھی اتنا نہ **کشادہ** کر سکا کہ اُس کا مقصد پورا ہوتا، آخر شرمندہ ہو کر بیٹھ رہا۔

شاید تم ہنسو گے کہ بڑا ہی احمق چوہا تھا جس نے یہ بے ہودہ خیال باندھا، اور بے فائدہ کوشش کی؛ مگر تم غور کرو کہ جو آدمی **فضول** اور بے ہودہ کاموں میں اپنی عمر ضائع کرتے ہیں، کیا وہ اس چوہے سے زیادہ **نادان** نہیں ہیں؟۔

کیا کیا خیال باندھے نادان نے اپنے دل میں | پر اونٹ کی سمائی کب ہو چوہے کے بل میں

آوارہ: پریشان۔ **نکیل**: مہار۔ **جھاڑی**: درخت۔ **جھنڈ**: درختوں کا جگمگھا۔ **ٹھٹکا**: رک جانا۔ **اطاعت**: فرماں برداری۔ **قد و قامت**: جسم۔ **سمائی**: گنجائش، کھپت۔ **کشادہ**: چوڑا۔ بے ہودہ خیال باندھنا: بے کار تصور کرنا، بے کار منصوبہ باندھنا۔ **فضول**: بے کار۔ **نادان**: نا سمجھ۔

## ۱۵ ایک شہری اور جنگلی چوہا

ایک چوہا شہر کے اندر کسی امیر کے گھر میں رہتا تھا، جہاں اچھی اچھی خوش مزہ چیزیں کھانے کو ملتی تھیں، ایک روز وہ اپنے جنگلی دوست کی ملاقات کو گیا، جس کا سوراخ کھیت کے کنارے تھا۔

جنگلی چوہے نے مہمان کی بڑی آؤ بھگت اور خاطر تواضع کی، جو اڑ کے دانے۔ جو اُس کو میسر تھے۔ حاضر کیے، شہر کے چٹورے چوہے نے میزبان کی خاطر سے کچھ کھایا تو سہی؛ پر یہ روکھی سوکھی غذا اُس کو کیوں بھانے لگی۔

شہری تھا بڑا تمیز دار، پہلے تو ادھر ادھر کی باتیں کرتا رہا، فصل اور موسم کا حال پوچھا، اُس کے گزارے کی صورت دریافت کی، پھر بولا: بھائی! تم کیسے ویران جنگل میں زندگی بسر کرتے ہو، جہاں کوئی مزے دار کھانا نصیب نہیں! آؤ! ذرا میرے ساتھ چلو، وہاں تم دیکھو گے کیسے کیسے اچھے گھر، اور کیا کیا لذیذ نعمتیں خدا کی دی ہوئی موجود ہیں!۔

جنگلی چوہے نے شہری دوست کی ضیافت بڑی خوشی سے قبول کی، شام کو دونوں روانہ ہوئے اور آدھی رات گئے گھر جا پہنچے، شہری نے اُس کو فوراً نفیس کھانے پر۔ جو گھر والوں کا بچا کھچا رکھا تھا۔ جا بٹھایا۔

امیر مال دار۔ خوش مزہ ذائقہ دار۔ آؤ بھگت کرنا۔ (معاورہ) تواضع کرنا، خاطر و مدارات کرنا، مہمان نوازی کرنا۔ خاطر تواضع مہمان نوازی۔ میسر ہونا موجود ہونا، حاصل ہونا۔ چٹورے لذیذ کھانوں کا شوقین۔ تمیز دار ہوشیار۔ دریافت کرنا معلوم کرنا۔ ضیافت مہمانی۔ نفیس عمدہ، اچھا۔



چو ہے ابھی یوں ہی سا کھانے پائے تھے کہ بلی کی خوف ناک آواز کان میں آئی، ”میاؤں، میاؤں“ اب دونوں کے دل دھڑکنے لگے اور اُوسان خطا ہو گئے، ناچار پٹتا توڑ بھاگے اور سوراخ میں جا گھسے۔

جب بلی چلی گئی اور کچھ خطرہ باقی نہ رہا، تو شہری نے پھر کھانے کی تَواضع کی؛ مگر جنگلی دوست نے بہت مَنٹ سے واپسی کی اجازت چاہی، اور یوں کہتا ہوا چل دیا: یارو! اگر تمہارے شہر میں گزارے کا یہی وَطیرہ ہے، تو تمہیں مبارک رہے، مجھ کو وہی اپنا بے وقوف گھر اور سادی غذا کافی ہے۔

ازمؤلف

ملے خشک روٹی جو آزاد رہ کر	تو وہ خوف و ذلت کے حلوے سے بہتر
جو ٹوٹی ہوئی جھونپڑی بے ضرر ہو	بھلی اُس محل سے جہاں کچھ خطرہ ہو

## ۱۶ ایک حریص بلی

بلی اک بڑھیا کے گھر میں تھی پلی	دو قدم ہر گز نہ تھی واں سے ٹلی
عمر بھر کچھ سوکھے ٹکڑوں کے سوا	مطلقاً کھائی نہ تھی اُس نے غذا
بھوک سے ایسی ہوئی تھی ناتواں	چوہوں سے اپنے کتر واتی تھی کان
ایک دن جو چڑھ گئی دیوار پر	گھر میں ہمسائے کے کھانا دیکھ کر

یوں ہی سا: تھوڑا سا۔ خوف ناک: ڈراؤنی۔ اُوسان خطا ہونا: ہوش اڑ جانا۔ پٹتا توڑ بھاگنا: رنو چکر ہونا، بہت تیز بھاگنا۔ خطرہ: خوف۔ مَنٹ: عاجزی، خوشامد۔ وَطیرہ: طریقہ۔ بے وقوف گھر: بے سرو سامان گھر۔ بے ضرر: بے نقصان۔ واں: وہاں۔ ٹلنا: ہلنا۔ مطلقاً بالکل۔ ناتواں: کمزور۔ کان کتر وانا: عاجز ہونا۔ ہمسایہ: پڑوسی۔

گرتی پڑتی اور بولائی ہوئی	خوان پر پہنچی وہ گھبرائی ہوئی
پڑب دستی ایک نے ماری اُسے	وہ لگی ہر چند تھی کاری اُسے
پُر سلامت لے گئی وہ اپنی جان	پہنچی واں بڑھیا کا جس جا تھا مکان
دم بہ دم کہتی تھی بڑھیا سُن بوا	حص کا آخر نتیجہ یہ ہوا

### ۱۷ چند نصیحتیں

ایک دوسرے کو دیکھو تو خوش ہو کر ملو اور سلام کرو، بھائی بہنوں سے محبت کرو، ماں باپ کی عزت اور بزرگوں کی تعظیم کرو۔

نیکیوں کی پیروی اور بدوں کو نصیحت کرو، مصیبت زدوں کو تسلی اور دلاسا دو، ضعیفوں کی مدد کرو، قصور واروں کا قصور معاف کرو۔

بدی کے عوض بدی نہ کرو، تم سے ہو سکے تو برائی کا بدلہ بھلائی سے دو، کسی کا احسان مت بھولو، ادنیٰ احسان کی بھی شکر گزاری کرو۔

ہر بات کو دیکھو اور آزماؤ، جو بہتر ہو اُس کو اختیار کرو، جو ناقص ہو اُس سے کنارہ کرو، بے ادبوں سے ادب سیکھو: اس طرح کہ جو وہ کرتے ہیں تم نہ کرو۔

ہر وقت ہوشیار رہو؛ کیوں کہ وقت تھوڑا اور کام بہت ہے، ہر روز اپنے کاموں کا حساب کرو، اور سمجھو کہ تم نے کیا کھویا اور کیا پایا، جس دن کوئی نئی بات نہ سیکھی تو سمجھ لو کہ وہ دن بے کار گیا۔

بولانا: گھبرانا۔ خوان: دسترخوان۔ پڑب دستی: ہاتھ کی لکڑی۔ کاری سخت۔ دم بہ دم: بار بار۔ بوا: بہن۔ حص: لالچ۔ مصیبت زدہ پریشان۔ ادنیٰ: تھوڑا، چھوٹا۔ کنارہ کرنا: الگ رہنا۔

ہمیشہ سچ بولو، سچ سب آفتوں سے بچاتا ہے، جھوٹ سے پرہیز کرو؛ کیوں کہ وہ آخر کار تباہ کر دیتا ہے۔

تم دوسروں کے ساتھ ایسا سلوک کرو جیسا تم ان سے اپنے واسطے چاہتے ہو، کسی پر عیب نہ لگاؤ تو تم پر بھی عیب نہ لگایا جاوے گا، تم اوروں کی مدد کرو خدا تمھاری مدد کرے گا۔

کبھی بھول کر کسی سے نہ کرو سلوک ایسا کہ جو تم سے کوئی کرتا تمھیں ناگوار ہوتا

## ۱۸ ہماری گائے

رب کا شکر ادا کر بھائی	جس نے ہماری گائے بنائی
اُس مالک کو کیوں نہ پکاریں	جس نے پلائیں دودھ کی دھاریں
خاک کو اُس نے سبزہ بنایا	سبزے کو پھر گائے نے کھایا
کل جو گھاس چری تھی بن میں	دودھ بنی وہ گائے کے تھن میں
سبحان اللہ! دودھ ہے کیسا!	تازہ، گرم، سفید اور میٹھا
دودھ میں بھیگی روٹی میری	اُس کے کرم نے بخشی سیری
دودھ، دہی اور مٹھا، مسکہ	دے نہ خدا تو کس کے بس کا؟
گائے کو دی گئی اچھی صورت!	غوبی کی ہے گویا صورت!
دانہ دُنکا بھوسی چوک	کھالیتی ہے سب خوش ہو کر

سلوک: برتاؤ۔ ناگوار: ناپسند۔ سیری: تسکین۔ مٹھا: چھاچھ۔ مسکہ: مکھن۔ دُنکا: اناج کا دانہ۔ چوک: گیہوں یا جو وغیرہ کے دانوں کے اوپر کی باریک کھال۔

کھا کر تنکے اور ٹھنڈے	دودھ ہے دیتی شام سویرے
کیا ہی غریب اور کیسی پیاری!	صبح ہوئی جنگل کو سدھاری
سبزے سے میدان ہرا ہے	جھیل میں پانی صاف بھرا ہے
پانی موجیں مار رہا ہے	چرواہا چمکار رہا ہے
پانی پی کر چارہ چر کر	شام کو آئی اپنے گھر پر
دوری میں جو دن ہے کاٹا	بچے کو کس پیار سے چاٹا!
گائے ہمارے حق میں ہے نعمت	دودھ ہے دیتی کھا کے بھسپٹ
چھڑے اُس کے بیل بنائے	جو کھیتی کے کام میں آئے
رَب کی حمد و ثنا کر بھائی	جس نے ایسی گائے بنائی

## ۱۹ کلہاڑی اور درخت

ایک بڑھئی کسی بن میں گیا، جہاں اونچے اونچے سائے دار درخت اپنی مضبوط شاخیں پھیلانے، اور سبز پتوں کی چھڑیاں لگائے بے کھٹکے بن کی ہوائیں کھا رہے تھے۔ بڑھئی نے بہت منت سے درخواست کی: اے ہرے بھرے درختو! تمہارا بڑا احسان مانوں گا، جو مجھ کو اتنی ایک لکڑی کاٹ لینے دو کہ میری کلہاڑی کے دستے کو کافی ہو۔

ٹھنڈے: بھواریا بجرے کی شاخ۔ سدھارنا: جانا، روانہ ہونا، راستہ لینا۔ جھیل: بڑا تالاب۔ چمکارنا: تھکانا۔ بھسپٹ: گھاس چارہ، درخت کے پتے۔ حمد و ثنا: تعریف، پاکی۔ چھڑی: شاخ۔ بے کھٹکے: بے خوف۔ منت: عاجزی، خوشامد۔ دستے: ہاتھ۔

ان احمقوں نے مارے غرور کے آگے پیچھا کچھ نہ سوچا، فوراً اجازت دے دی،  
 بڑھی نے اس بات کو غنیمت جانا، اور ایک چھوٹی سی شاخ تراش کر دستہ تیار کر لیا۔  
 جب کلہاڑی میں دستہ پڑ گیا، پھر تو اُس نے یہ غضب ڈھایا کہ بڑے  
 بڑے درختوں کو جڑ سے کاٹ کر پھینک دیا، اور بن کا ستھراؤ شروع کیا۔  
 اس مصیبت کے خوف سے سارے بن میں کھلبلی مچ گئی، تمام درخت  
 افسوس کر کے کہنے لگے: کہ اب کوئی علاج ممکن نہیں، ہم کو اپنے کرتوت کی سزا  
 بھگتنی چاہیے؛ کیوں کہ ہم نے اپنے پاؤں میں آپ کلہاڑی ماری ہے  
 قطعہ

پیش آئے جو مصیبت، پڑتی ہے سو بھگتنی	ہوتی ہے یوں تسلی، مرضی یہی تھی رب کی
پر اپنے کوتلوں سے آتی ہے جو مصیبت	ہوتی ہے ساتھ اُس کے شرمندگی غضب کی

## ۲۰ برسات اور گاؤں

کئی دن سے آسمان نظر نہیں آیا، نہ بادل پھٹا، نہ دُھوپ چمکی، پُروا ہوا  
 لہک رہی ہے، بادلوں کے دل چلے آتے ہیں، اندھیرا سا ہو جاتا ہے، گھنٹا گھوڑ گھٹا  
 چاروں طرف چھائی ہوئی ہے، کیا چھما چھم مینہ برس رہا ہے! کبھی موسلا دھار ہے،

غرور: تکبر۔ غنیمت: قابلِ قدر۔ غضب ڈھانا: (محاورہ) آفت برپا کرنا، ظلم کرنا۔ کھلبلی شور۔ کرتوت:  
 برا کام۔ اپنے پاؤں میں آپ کلہاڑی مارنا: (مثل) اپنا برا آپ کرنا، خود ہی اپنا نقصان کر لینا۔ تسلی:  
 اطمینان۔ کوتلک: کام، کرتوت۔ غضب: بہت۔ پُروا ہوا: پورب کی ہوا، بادِ صبا۔ لہکنا: جھومنا۔ دل:  
 جماعت، گروہ۔ گھنٹا گھوڑ گھٹا: کالا اور ڈراونی آواز والا بادل۔ چھما چھم: بارش گرنے کی آواز۔  
 موسلا دھار: زور سے دیر تک برسنے والا مینہ۔

کبھی تھھی ننھی پھوار ہے، جنگل میں پانی پانی نظر آتا ہے، یا سبزہ لہا ہاتا ہے، تال  
تلیاں، جھیلیں منہا منھ لبریز ہیں، مرغابیاں تیر رہی ہیں: کوئی بازو پھڑ پھڑاتی ہے،  
کوئی ڈبکی لگاتی ہے، بگلا چپ چاپ پر سمیٹے مچھلی یا مینڈک کی تاک میں کھڑا ہے،  
سارس ”قیں، قیں“ کرتا ہے تو سارا جنگل گونج اٹھتا ہے۔

نالہ کناروں سے اُبل چلا ہے، پانی موجیں مارتا، بل کھاتا، شور مچاتا چلا  
جاتا ہے: دھانوں کے کھیت پانی کا تختہ بن گئے ہیں، دھان میں ڈوبنے ہی سے  
جان آتی ہے، اس کا ڈوبنا کسان کا ترنا ہے، اکیچھی بھی لہلہا رہی ہے، انگلوں روز  
بڑھتی ہے، باڑی، جو ار، باجرہ، مکئی سب زوروں پر ہیں؛ مگر ان کو زیادہ پانی موافق  
نہیں؛ اسی واسطے کسان نے کھیت کی مینڈ کاٹ کر پانی کے نکاس کا راستہ بنا دیا ہے۔

نظم مؤلف

گھٹا آن کر مینہ جو برسا گئی	تو بے جان مٹی میں جان آگئی
زمین سبزے سے لہلہانے لگی	کسانوں کی محنت ٹھکانے لگی
جڑی بوٹیاں، پیڑ آئے نکل	عجب بیل ہے اور عجب پھول پھل!
ہراک پیڑ کا اک نیا ڈھنگ ہے	ہراک پھول کا اک نیارنگ ہے
یہ دو دن میں کیا ماجرا ہو گیا	کہ جنگل کا جنگل ہرا ہو گیا
جہاں کل تھا میدان چٹیل پڑا	وہاں آج ہے گھاس کا بن کھڑا

لہا ہانا: جھومنا، ہوا سے ہلنا۔ تال: تالاب۔ تلیاں: چھوٹا تالاب۔ منہا منھ: پورا۔ لبریز: بھرا ہوا۔ نالہ:  
برساتی نہر، چھوٹی ندی۔ بل کھانا: چکر کھانا، لہرانا۔ ترنا: تیرنا۔ اکیچھی: گتا۔ مینڈ: باڑ۔ نکاس: نکال،  
خروج۔ ماجرا: حالت۔

ہزاروں پھدکنے لگے جانور نکل آئے گویا مٹی کے پر

باغوں میں عجیب بہار آرہی ہے! درختوں کا پتلا پتلا ڈھل گیا ہے، کیا **نکھری** ہوئی سبزی ہے! مور گھنے پتوں کی ڈالیوں میں چھپے بیٹھے ہیں، جب بجلی چمکتی ہے اور بادل گرجتا ہے تو یک بارگی سب چیخ اُٹھتے ہیں؛ کوئل بھی کیا پیاری آواز سے **گُوکتی** ہے! ابھی باغ کے اس **کھونٹ** تھی ابھی ادھر جا بولی؛ طوطے بھی چپکے چپکے آم کتر رہے ہیں، ذرا **کھٹکا** ہوا ان کی **ڈار** پھر سے اڑی؛ آموں کی ڈالیاں مارے بوجھ کے جھک پڑی ہیں، **ٹپکا چوراہے**، پکے پکے ریلے آم، سرخ زرد **سینڈوریا** ٹپک رہے ہیں، یہ گرائپ، وہ گرائپ۔

میدان میں گائے بھینس چر رہی ہیں؛ مگر بھیگی جاتی ہیں، ان کے پاؤں تلے **ہریاؤل** ہے، سامنے کٹوراسا تال ہے، بستی سے جنگل میں خوش ہیں، گھر پر بندھی رہتیں تو مکھیوں اور مچھروں کے مارے سڑا سڑم ہلاتیں، پھر بھی چین نہ پاتیں، یہ موذی جانور ان کا خون پیتے اور ستاتے پرستاتے، اب مزے سے نہا رہی ہیں، جنگل کی ہوا کھا رہی ہیں، **گوالا** کسبل اوڑھے لٹھے لیے پاس کھڑا ہے، کسی **کوگلے** سے **نکھرنے** نہیں دیتا۔

**پھدکنا:** کودنا۔ **نکھری:** تروتازہ۔ **گُوکنا:** کوئل کا بولنا۔ **کھونٹ:** کونا، سمت۔ **کھٹکا:** آہٹ، اندیشہ۔ **ڈار:** پرندوں کی جماعت۔ **ٹپکا چوراہا:** پکے ہوئے پھل کا درخت سے خود بہ خود گرنا۔ **سینڈوریا:** آم کی ایک قسم جس کے اوپر کا حصہ سرخ ہوتا ہے۔ **ہریاؤل:** ہریالی، سبزی۔ **گوالا:** جانوروں کو پالنے اور دودھ دہی کا کاروبار کرنے والا۔ **گُلے:** چوپایوں کا ریوڑ۔ **نکھرنا:** جدا ہونا۔

جوں جوں مینہ برستا ہے کسانوں کا دل ہرا ہوتا ہے، ڈھور ڈنگروں کے لیے چارے کی افراط ہے، مین پیچھے کھیتی بڑھتی ہے، مینہ کا دن اُن کے لیے تعطیل کا دن ہے: یا چادر تان کر سوتے ہیں، یا پچو پال میں آکر جمع ہوتے ہیں۔

۲۱ جب لاد چلے گا بنجارا (میاں نظیر اکبر آبادی)

ٹنگ حرص وہو ا کو چھوڑ میاں! مت دیس بہ دیس پھرے مارا

قزاق اجل کا لوٹے ہے دن رات بجا کر نقارا

کیا بدھیا بھینسا بیل شتر، کیا گونیں پلا سر بھارا

کیا گیہوں چاول موٹھ مٹر، کیا آگ دھواں، کیا انگارا

سب ٹھاٹھ پڑا رہ جاوے گا جب لاد چلے گا بنجارا

تو بدھیا لادے بیل بھرے جو پورب پچھم جاوے گا

یاسود بڑھا کر لاوے گا یا ٹوٹا گھاٹا پاوے گا

قزاق اجل کارستے میں جب بھالامار گراوے گا

دل ہرا ہونا: خوش ہو جانا، دل باغ باغ ہو جانا، چہرہ پر رولق آ جانا۔ ڈھور ڈنگر: پالتو جانور۔ افراط: زیادہ۔ سنبھنا: پودوں اور درختوں کو پانی پلانا۔ تعطیل: چھٹی۔ پچو پال: پنچایت گاہ۔ ٹنگ ذرا۔ حرص: لالچ۔ ہوا: خواہش۔ دیس بہ دیس: ذرہ ذرہ۔ قزاق اجل: موت کا فرشتہ۔ نقارہ: بڑا ڈھول۔ بدھیا: خسی بیل، خسی بکرا۔ شتر: اونٹ۔ گونیں: بیل میں جوتے جانے والے بیلوں کی جوڑی۔ پلا: ٹاٹ کا بڑا تھیلا (بورا) جس میں غلہ وغیرہ رکھتے ہیں۔ سر بھارا: ایک وضع کا تھیلا جس کے سرے اٹکا کر پیٹھ پر لادتے ہیں۔ موٹھ: ایک قسم کا غلہ۔ ٹھاٹھ: شان و شوکت۔ لاد چلنا: بستر بوریا سمیٹ کر رخصت ہونا۔ بنجارا: سوداگر، ایک قسم کے خانہ بدوش ہندو۔ ٹوٹا: خسارہ، گھاٹا۔



دھن، دولت، ناتی، پوتا کیا؟ اک کتا کام نہ آوے گا  
 سب ٹھاٹھ پڑارہ جاوے گا جب لاد چلے گا بنجارا  
 جب چلتے چلتے رستے میں یہ گون تری ڈھل جاوے گی  
 اک بدھیاتیری مٹی پر پھر گھاس نہ چرنے پاوے گی  
 یہ کھنپ جو تونے لادی ہے سب حصوں میں بٹ جاوے گی  
 دھی پوت جنوائی بیٹا کیا! بنجارن پاس نہ آوے گی  
 سب ٹھاٹھ پڑارہ جاوے گا جب لاد چلے گا بنجارا  
 کیوں جی پر بوجھ اٹھاتا ہے ان گونوں بھاری بھاری کے  
 جب موت کا ڈیر آن پڑا پھر دو نے ہے بیوپاری کے  
 کیا ساز جڑاؤ زریور! کیا گوٹے، تھان کناری کے!  
 کیا گھوڑے زین سنہری کے! کیا ہاتھی لال عتماری کے!  
 سب ٹھاٹھ پڑارہ جاوے گا جب لاد چلے گا بنجارا

## کھانے پینے کے آداب

کھانے سے پیشتر ہاتھ دھونا اور گلگی کرنا واجب ہے، اور جو ضرورت ہو تو  
 ناک بھی صاف کر لینی چاہیے۔

دھن نال۔ ناتی نواسا۔ کتا: خاندان۔ گون: دوڑنی بوری۔ کھنپ: بوجھ۔ دھی بیٹی۔ پوت: بیٹا، عزیز  
 و قریب۔ جنوائی داماد (اس کا تلفظ غن سے ہوگا)۔ بنجارن: بنجارے کی بیوی۔ ڈیرا کرنا: قیام کرنا۔ دوٹے: بچوں کا  
 پیالہ، (دونا چڑھانا: قبر پر پھول چڑھانا)۔ سازنماں۔ جڑاؤ: جواہرات سے جڑا ہوا۔ زرسونا، روپیہ۔ گوٹے:  
 سونے، چاندی اور ریشم کے تاروں سے بنی ہوئی لیس۔ تھان: کپڑے کی ایک معینہ مقدار۔ کناری: پانچ چھ  
 انگل چوڑا گونا۔ عتماری: ہاتھی کا ہودا (کجاوہ) جو اس کی پیٹھ پر بیٹھنے کے واسطے رکھتے ہیں۔ پیشتر: پہلے۔

کھانے کی چیزوں کو صاف ستھرے کپڑے یا خوان یا تھالی میں رکھ کر کھانا چاہیے۔  
کھانے کے لیے مناسب طور سے بیٹھو، لیٹ کر یا تکیہ لگا کر کھانا بُری بات ہے۔  
کھانا اُس وقت کھاؤ جب بھوک خوب لگی ہو؛ ورنہ دن بھوک کھانا تو  
بیماری کو بلانا ہے۔

کھانا اُس وقت چھوڑ دو جب ذرا سی بھوک باقی ہو، جو ایسا کرتے ہیں  
وہ تن درست رہتے ہیں، جو زیادہ تھوڑتے ہیں وہ آئے دن بیمار پڑتے ہیں۔  
جو میسر آئے اُس کو خوشی سے کھانا چاہیے، زیادہ نفیس چٹ پٹے کھانوں کی ہوس  
کرنا چکوڑین ہے، کھانے سے مقصود بدن کو قوت پہنچانا ہے نہ زبان کے مزے اڑانا۔  
خدا کا نام لے کر کھانا شروع کیا کرو، اور خاتے پر اُس کا شکر ادا کرو،  
چھوٹا لقمہ لو اور اچھی طرح چباؤ، چبانے سے خوب ہضم ہوتا ہے، پہلا نوالا کھا لو تو  
دوسرا اٹھاؤ، کھانے میں عیب مت نکالو، پسند نہ ہو تو کم کھا لو۔

ہمیشہ اپنے سامنے سے کھانا چاہیے، ہاں! میوہ ہو تو کچھ مُضائقہ نہیں جس  
طرف سے چاہو اٹھاؤ، کھانا بہت گرم ہو تو اُس میں پھونکیں نہ مارو، اتنی دیر صبر کرو  
کہ ٹھنڈا ہو جائے۔

پانی پینا ہو تو دائیں ہاتھ میں پیالہ لے کر پیو، کھڑے یا لیٹے لیٹے پینا نازیبا ہے،  
پینے سے پہلے پانی دیکھ لینا مناسب ہے: شاید کوئی تنکا، یا کوئی کیڑا اُس میں پڑا ہو۔

تھوڑا: لگانا (یہ لفظ خوارثا کھانے کے متعلق استعمال ہوتا ہے)۔ نفیس: عمدہ۔ چٹ پٹے: مزے دار۔ ہوس:  
لاالچ۔ چکوڑین: مزے دار چیزیں کھانے کا چسکا۔ مضائقہ: حرج۔ نازیبا: برا۔

کھا چکنے کے بعد تمیز کے ساتھ **سنی** ہوئی انگلیاں چاٹ لو، پھر رومال سے صاف کرو، کھانے کے ریزے احتیاط سے چُن کر الگ رکھ دو، دانتوں میں خال کرو، پھر انگلیوں سے دانت مانجو اور کلی کر کے منہ کو خوب صاف کرو۔  
جو لوگ ادب قاعدے کے موافق کھانا نہیں کھاتے وہ **بے تمیز** سمجھے جاتے ہیں، پاس بیٹھنے والے اُن سے **نفرت** کیا کرتے ہیں۔

### ۲۳ ایک جگنو اور بچی

سناؤں تمہیں بات اک رات کی	کہ وہ رات اندھیری تھی برسات کی
چمکنے سے <b>جگنو</b> کے تھا اک <b>سماں</b>	ہوا پر اڑیں جیسے چنگاریاں
پڑی ایک بچے کی اُن پر نظر	پکڑ ہی لیا ایک کو دوڑ کر
چمک دار کیڑا جو <b>بھایا</b> اُسے	تو ٹوپی میں جھٹ پٹ چھپایا اُسے
وہ <b>جھم جھم</b> چمکتا ادھر سے ادھر	پھرا کوئی رستہ نہ پایا مگر
تو غم گین قیدی نے کی <b>التجا</b>	کہ چھوٹے شکاری! مجھے کر رہا
خدا کے لیے چھوڑ دے چھوڑ دے	مری قید کے جال کو توڑ دے

بچی

کروں گا نہ آزاد اُس وقت تک کہ میں دیکھ لوں دن میں تیری چمک

**سننا**: آلودہ ہونا، لٹھرونا۔ **بے تمیز**: بے وقوف، بد سلیقہ۔ **نفرت**: گھن۔ **جگنو**: ایک قسم کا پردار کیڑا جس کے جسم سے روشنی نکلتی ہے۔ **سماں**: منظر۔ **بھانا**: پسند آنا۔ **جھم جھم**: چمک دمک۔ **التجا**: گزارش۔ **رہا کرنا**: چھوڑنا۔

جگنو

چمک میری دن کو نہ دیکھو گے تم اُجالے میں ہو جائے گی وہ تو گم

بچے

ارے چھوٹے کیڑے نہ دم دے مجھے کہ ہے واقفیت ابھی کم مجھے

اجالے میں دن کے کھلے گایہ حال کہ اتنے سے کیڑے میں کیا ہے کمال

دھواں ہے، نہ شعلہ، نہ گرمی، نہ آنچ چمکنے کی تیری کروں گا میں جانچ

جگنو

یہ قدرت کی کاری گری ہے جناب! کہ ذرے کو چمکائے جوں آفتاب

مجھے دی ہے اس واسطے یہ چمک کہ تم دیکھ کر مجھ کو جاؤ ٹھٹک

نہ اُلٹھ پنے سے کرو پائے مال سنبھل کر چلو آدمی کی سی چال

## ۲۳ اپنی عزت آپ کرو

اگر تم چاہتے ہو کہ اور لوگ تمہاری عزت کریں، تو ضروری ہے کہ اول تم اپنی عزت آپ کرو۔

اس بات سے تم کو تعجب ہوگا کہ آپ اپنی عزت کیوں کر کریں؟ کیا اپنے آپ کو اوروں سے بڑا سمجھیں؟ دوسروں کو حقیر جانیں! نہیں، یہ تو نہایت غرور کی بات ہے، ایسی بُری صلاح میں تم کو ہرگز نہ دوں گا۔

دم دینا: دھوکا دینا۔ واقفیت: جان کاری۔ شعلہ: آگ کی لپٹ۔ آنچ: تپش، گرمی۔ جوں: مانند۔ ٹھٹکنا: تامل کرنا، چلتے چلتے حیرت سے رکننا۔ اُلٹھ: ہانا، اناڑی پن، بھولا پن۔ پائے مال: برباد۔

”تم اپنی عزت آپ کرو“ اس بات کے کہنے سے میری مراد یہ ہے، کہ تم کسی کے ساتھ ایسا بُرا سلوک نہ کرو جو وہ تم کو بے عزت سمجھے، یا تمہاری بے عزتی کا ارادہ کرے۔  
جو شخص اپنی عزت چاہتا ہے وہ سب کو عزت کی نظر سے دیکھتا ہے، نہ بُرا کہتا ہے نہ برا سنتا ہے، نہ اوروں کی ہتک کرتا ہے نہ ذلت اٹھاتا ہے۔

جو شخص اوروں کو چھیڑتا، ستاتا، گالیاں دیتا ہے وہ خود بھی سنتا ہے؛ **بد ذات** آدمی کی ہر بات کا ہرگز جواب نہ دو، نہ اُس کے پاس بیٹھو، ایسے شریروں کی صحبت تم کو بھی **کمینہ پن** کی باتیں سکھا دے گی، پھر کوئی تمہاری عزت نہ کرے گا۔

بد کی صحبت میں مت بیٹھو اُس کا بے انجام برا بدنہ بنے تو بد کہلائے، بد اچھا بدنام برا

## ۲۵ رخصت کی عرضی

جناب عالی!

کل سے میری آنکھیں آگئی ہیں، آج صبح ڈاکٹر صاحب کی خدمت میں علاج کے واسطے گیا تو انہوں نے دو الگادی، اور کتاب کے دیکھنے یا دھوپ کی طرف نظر کرنے کو بالکل منع فرمایا؛ اس لیے مدرسہ میں حاضر نہ ہو سکا۔  
حضور کی مہربانی سے امید ہے کہ غیر حاضری معاف کی جائے، اور دوروز کی رخصت جو ڈاکٹر صاحب نے **تجویز** کی ہے **منظور** فرمائی جائے۔

ع رخصت

کمترین نین سکھ طالب علم درجہ ۶، مدرسہ تحصیل سر دھنہ۔ ضلع میرٹھ ۲۱ جولائی ۱۸۹۳ء

ہتک: بے حرمتی۔ بد ذات: برا۔ کمینہ پن: نالائقی۔ آنکھیں آنا: آنکھیں دکھنا۔ تجویز کرنا: مقرر کرنا۔  
منظور: قبول۔ کمترین: نہایت حقیر۔

## ۲۶ کتا اور اُس کی پرچھائیں

ازمؤلف

منہ میں ٹکڑا لیے ہوئے کتا	ایک دریا کو تیر کر اُترا
پانی آئینہ سا رہا تھا چمک	نظر آتی تھی تہ کی مٹی تک
اپنی پرچھائیں پر کیا جو غور	اُس کو سمجھا کہ ہے یہ کتا اور
منہ میں ٹکڑا دبا رہا ہے یہ	گہرے پانی میں جا رہا ہے یہ
حرص نے ایسا بے قرار کیا	جھٹ سے غُرّا کے اُس پہ وار کیا
جوں ہی ٹکڑے پہ اُس کے منہ مارا	اپنا ٹکڑا بھی کھودیا سارا
واں نہ ٹکڑا، نہ اور کتا تھا	وہم تھا، وہم کے سوا کیا تھا!
یوں ہی جتنے ہیں لالچی نادان	کر کے لالچ اٹھاتے ہیں نقصان
باندھتے ہیں کہاں کہاں کے خیال	ہیں وہ کھو بیٹھتے گزہ کا مال

## ۲۷ چغل خوری

چغل خوری سخت عیب ہے، کبھی کبھی اس سے بڑا فتنہ فساد برپا ہو جاتا ہے، لوگوں کو ناحق تکلیف اور نقصان پہنچتا ہے، جب چغل خور کی قلعی کھل جاتی ہے تو اُس کو بے حد ندامت اٹھانی پڑتی ہے۔

چغل خوری یہی نہیں کہ ایک کی بات دوسرے سے جا لگادی؛ بلکہ کسی شخص کا کوئی کام ہو جس کے ظاہر کرنے سے اُس کے دل کو تکلیف پہنچے، اُس کا ظاہر کرنا

تہ: نیچے۔ پرچھائیں: ساپ۔ بے قرار: بے چین۔ وہم: ہر خیال۔ نادان: نا سمجھ۔ گزہ کا مال: جیب کا مال، سرمایہ۔ چغل خوری: نگائی، بھائی کرنے کی عادت۔ قلعی کھلنا: بھید کھلنا، بھانڈا پھوٹنا۔ ندامت: شرمندگی۔

بھی چغل خوری ہے، ہاتھ یا آنکھ کے اشارے سے اور لکھنے سے بھی ہو سکتی ہے۔  
چور کی چوری یا دغا بازی کی دغا بازی کا ظاہر کرنا چغل خوری میں داخل نہیں  
ہے، ایسی باتوں کا ظاہر کرنا بے شک **روا** ہے؛ کیوں کہ ان کے چھپانے سے  
لوگوں کا نقصان ہوتا ہے۔

چغل خور کی بات پر کبھی یقین نہ لاؤ، اُس کے کہنے سے کسی کی طرف  
بدگمانی مت کرو، چغل خور سے ہمیشہ نفرت رکھو، تمہارے رُوبہ رو کسی کی چغلی  
کرے تو منع کر دو، اور سمجھا دو کہ یہ بات برا کام ہے۔

اگر تم جانتے ہو کہ فلاں شخص چغل خور ہے، تو اُس کا عیب اور لوگوں کے  
سامنے بیان نہ کرو، اگر تم بیان کرو گے تو اسی طرح تم بھی چغل خور بن جاؤ گے۔

شعر

چغلی ہے برا کام بچو اس سے ہمیشہ	جو لوگ ہیں بے شرم انھیں کا ہے یہ پیشہ
یہ <b>لت</b> ہے بری اس سے نہیں ہاتھ کچھ آتا	اکثر تو چغل خور ہے ذلت ہی اٹھاتا

۲۸ چھوٹی چیونٹی از مؤلف

بڑی عاقلہ ہے بہت <b>دور</b> ہیں ہے	کہ فکر اپنی روزی کا تیرے <b>تئیں</b> ہے
اس دماغ میں پہنچی کہیں سے کہیں ہے	کبھی اپنے دھندے سے غافل نہیں ہے

اری چھوٹی چیونٹی! تجھے **آفریں** ہے

نہیں کام سے شام تک تجھ کو فرصت ذرا سی تو جاں اور اس پر یہ محنت

بہت جھیلی ہے مشقت، مصیبت نہیں ہارتی پر کبھی اپنی ہمت

اری چھوٹی چیوٹی! تجھے آفریں ہے

کبھی کام تو نے ادھورا نہ چھوڑا کبھی تو نے تکلیف سے منہ نہ موڑا

بہت کام تو نے کیا تھوڑا تھوڑا ذخیرہ یہ جاڑے کی خاطر ہے جوڑا

اری چھوٹی چیوٹی! تجھے آفریں ہے

جو گرمی کی رُب میں نہ کرتی کمائی تو جاڑے کے موسم میں مرتی بن آئی

تجھے ہوشیاری یہ کس نے سکھائی سمجھتی ہے اپنی بُرائی بھلائی

اری چھوٹی چیوٹی! تجھے آفریں ہے

نہ کھو وقت سُستی میں مہلت ہے تھوڑی وہی کام کر جس سے مالک ہو راضی

کہ جس نے تجھے زندگانی عطا کی یہ عمدہ سبق ہم کو دیتی ہے چیوٹی

اری چھوٹی چیوٹی! تجھے آفریں ہے

## سُستی اور چالاکی ۲۹

جو آدمی وقت پر کام نہیں کرتا وہ سست یا کاہل کہلاتا ہے، ایسا آدمی عزت یا نیک نامی حاصل نہیں کر سکتا، یہ خراب عادت اُس کو ہمیشہ ذلیل و خوار رکھتی ہے۔ سست آدمی اکثر خیال کرتا ہے کہ ابھی وقت بہت ہے، ذرا ٹھیر کر کام شروع کریں گے، اسی سوچ بچار میں کام کا وقت نکل جاتا ہے۔

ذخیرہ: تجھ، ڈھیر۔ جاڑا: سردی کا موسم۔ دن آئی مرنا: بے موت مرنا۔ کاہل: سست۔ خوار: رسوا۔



چالاک آدمی وقت کو نہیں ٹالتا، وہ فوراً اپنے کام میں مشغول ہو جاتا ہے، جب تک کام کو پورا نہیں کر لیتا اُس کے دل کو چین نہیں آتا، ایسا آدمی ہمیشہ عزت پاتا اور فائدہ اٹھاتا ہے۔

جوڑ کے سستی اور کاہلی میں اپنا وقت کھودیتے ہیں وہ روز کا سبق روزیاد کر کے نہیں لاتے، استاد کو اچھی طرح **آموختہ** نہیں سناتے، اسی واسطے سزا پاتے ہیں۔

اگر تم ایک **لائق** طالب علم بننا چاہتے ہو تو اپنے آپ کو کاہلی کی خراب عادت سے بچاؤ، صبح سویرے آنکھ کھل جائے تو پڑے پڑے کروٹیں نہ بدلا کرو، فوراً بستر سے الگ ہو جاؤ اور اپنے کام میں جی لگاؤ، وقت اتنا تنگ نہیں ہے جتنا کہ تم کاہلی سے اُس کو تنگ بنا دیتے ہو۔

وقت میں تنگی **فراخی** دونوں ہیں جیسے ربڑ کھینچنے سے بڑھتی ہے چھوڑے سے جاتی ہے سکر

## نقل

ایک کاہل آدمی سے کسی نے پوچھا: کیوں صاحب! اتنے **دن چڑھے** تک آپ بستر پر پڑے پڑے کیا کیا کرتے ہیں؟

کاہل نے جواب دیا: کہ میں ایک بڑے بھاری **مقدمہ** کے فیصلے میں **مصروف** رہتا ہوں، کاہلی کہتی ہے: کہ ابھی اٹھنا بے فائدہ ہے، ذرا آرام کرو۔ چالاک کہتی ہے: کہ فوراً اٹھو، نہیں تو وقت چلا! پھر دونوں اپنے اپنے **قول** کی دلیلیں

نالنا آگے پیچھے کرنا۔ **آموختہ** پڑھا ہوا، دور۔ **لائق** قابل۔ **فراخی** کشادگی۔ **دن پھر** ہناسورج کا بلند ہونا۔ **مقدمہ** دعویٰ۔ **مصروف** مشغول۔ **قول** بات۔

پیش کرتی ہیں، میں دونوں کا بیان بہت غور سے سنتا رہتا ہوں، اور ابھی کچھ فیصلہ نہیں کرنے پاتا کہ ناشتے کا وقت ہو جاتا ہے۔

اُس آدمی نے کہا: حضرت! ایسا ہی مقدمہ ہے تو نہ کبھی اس کا فیصلہ ہوگا، نہ آپ وقت پراٹھ سکیں گے۔

گھوڑ دوڑ میں کدائی کی بازی تھی ایک دن	تازی پہ کوئی تُرکی پہ اپنے سوار تھا
جو ہچکچا کے رہ گیا سورہ گیا ادھر	جس نے لگائی ایڑوہ خندق کے پار تھا

### ۳۰ ایک گھوڑا اور سایہ (از مؤلف)

ایک گھوڑا تھا نہایت عیب دار	اپنے سایہ سے بد کتابار بار
اُس سے مالک نے خفا ہو کر کہا:	سن تو احمق! جس سے تو ہے ڈر رہا
جسم کا تیرے ہی تو سایہ ہے وہ	نے درندہ ہے نہ چوپایہ ہے وہ
جسم رکھتا ہے نہ اُس کے جان ہے	تو بڑا ڈرپوک اور نادان ہے
یوں دیا گھوڑے نے مالک کو جواب	سچ کہا: یہ آپ نے لیکن جناب!
آدمی سے بڑھ کے میں وہی نہیں	اُن ہوئی باتوں کا جس کو ہے یقین
بھوت کا قصہ کہانی کے سوا	کچھ نشاں گھر میں نہ جنگل میں پتا
بھوت سے ڈرنا بھی کوئی بات ہے!	کیا ہی وہی آدمی کی ذات ہے!

کدائی کی بازی: گھوڑوں کے کدانے کا مقابلہ۔ تازی: عربی گھوڑا۔ ترکی: ترکستان کا گھوڑا۔ ہچکچانا: جھجھکنا، گھبرانا۔ ایڑوگانا: پاؤں کی ایڑی سے گھوڑے کو دوڑنے کا اشارہ کرنا۔ خندق: کھائی۔ عیب دار: نقص والا۔ بد کننا: بھڑکننا۔ خفا: ناراض۔ وہمی: شک کرنے والا۔ اُن ہوئی بات: نہ ہوئی بات۔

سایہ تو آنکھوں سے آتا ہے نظر	کیا عجب ہے جو ہوا مجھ پر اثر
اپنے دکھ کا کیجیے اولِ علاج	دوسروں کا پوچھیے پیچھے مزاج

### ۳۱ لکھنا پڑھنا

لکھنا پڑھنا نہایت مفید ہنر ہے، اس ہنر سے آدمی کو بڑی قوت حاصل ہو جاتی ہے، بہت سی ضروری باتیں ہیں جن کو آدمی یاد نہیں رکھ سکتا، یاد کے نقصان کا علاج اسی ہنر سے ہو سکتا ہے، جو لوگ اس ہنر کو اچھی طرح کام میں لاتے ہیں، ان کے تمام کام بہت خوبی اور آسانی کے ساتھ انجام پاتے ہیں۔

جو آدمی لکھنا پڑھنا جانتے ہیں وہ اپنی آمد و خرچ کا، لین دین کا، تجارت کا حساب کتاب لکھ لیتے ہیں، بیویوں کا قول ہے:

پہلے لکھ اور پیچھے دے بھول پڑے کاغذ سے لے

کبھی بھول چوک سے، کبھی بددیانتی سے آپس میں جھگڑا فساد ہو جاتا ہے، اس فساد کو مٹانے کے واسطے اقرار نامہ، پٹہ، قبولیت، تمسک، بیع نامہ، وصیت نامہ لکھا جاتا ہے۔

سلطنت کا کام بھی اسی ہنر سے رونق پاتا ہے: سزا، قانون، انتظام کے قاعدے، حق حقوق، مقدموں کے فیصلے لکھے جاتے ہیں، گاؤں گاؤں کا دستور،

بددیانتی: بے ایمانی۔ اقرار نامہ: وہ دستاویز جس میں کسی بات کا وعدہ لکھا ہو۔ پٹہ: وہ دستاویز جو کاشتکار، مالک زمین کو کرائے کے بابت لکھ کر دے۔ قبولیت: پٹے کا اقرار نامہ جو کاشت کار کی طرف سے بہ حق زمین دار لکھا جاتا ہے۔ تمسک: وہ تحریر جو قرض کی سند میں قرض دار، قرض خواہ کو لکھ دے۔ بیع نامہ: کسی چیز کی فروخت کا دستاویز۔ وصیت نامہ: تحریری وصیت۔ رونق پانا: ترقی پانا، آرائش پانا۔ دستور: قانون۔

کھیت کھیت کا رقبہ، پیداوار، محصول سب سرکاری دفتروں میں تحریر ہوتا ہے۔

اس ہنر کے جاننے والے دور بیٹھے آپس میں گفتگو کر سکتے ہیں، پروانہ،

عرضی، خط، رقعہ بھیج کر اپنا اپنا خیال ایک دوسرے پر ظاہر کر دیتے ہیں۔

اس ہنر کے وسیلے سے صد ہا برس کے مُردوں کی آواز ہمارے کان میں

آ رہی ہے، اُن کے نیک و بد کام، اُن کے برے بھلے خیال، اُن کا علم و ہنر، اُن کی

شجاعت، اُن کا غم و غصہ، اُن کی خوش بیانی، اُن کی نصیحتیں، یہ سب باتیں اُن کی لکھی

ہوئی کتابوں سے اس طرح سنائی دیتی ہیں جس طرح اُن کی زبان سے سنتے۔

افسوس ہے! کہ برے آدمی اس اچھے ہنر کو بھی برا بنا دیتے ہیں، فریبی

اور دغا باز آدمی جعل کرتے ہیں، جھوٹی باتیں لکھتے ہیں، نادان آدمی کتابوں میں

حماقت اور بے حیائی کی باتیں تحریر کرتے ہیں، بری کتابوں کا پڑھنا بھی ایسا ہی

برا ہے جیسا برے آدمیوں کی صحبت میں بیٹھنا۔

## ۳۳ کاموں کی تقسیم

ہر شخص کو زندگی بسر کرنے کے لیے خوراک، لباس اور مکان کی ضرورت

ہے؛ لیکن ہر ایک شخص وہ سب کے سب پیشے اور کام نہیں سیکھ سکتا جن سے یہ

ضروری چیزیں حاصل ہوتی ہیں۔

رقبہ: احاطہ، پھیلاؤ۔ محصول: ٹیکس۔ تحریر: لکھا ہوا۔ پروانہ: حاکم یا عدالت کی طرف سے جاری کیا جانے

والا حکم نامہ، وارنٹ۔ عرضی: تحریری درخواست۔ رقعہ: پرچی۔ صد ہا کئی سو۔ شجاعت: بہادری۔ خوش

بیانی: اچھی تقریر۔ جعل: فریب، بناوٹ۔

ہر آدمی کو لوہار، بڑھئی، کسان، چمار، جولاہا، درزی اور معمار ان سب کا پیشہ اختیار کرنا دشوار ہے، اسی واسطے ہر شخص اپنی پسند کے موافق ایک پیشہ اختیار کرتا ہے۔ کوئی شخص لوہار کا کام کرتا ہے، لوہے کے اوزار، ہتھیار یا برتن بناتا ہے؛ کوئی وکیل ہے جو قانون کے موافق حاکم سے انصاف چاہتا ہے؛ کوئی طبیب ہے جو بیمار یوں کو پہچانتا اور ان کا علاج کرتا ہے؛ کوئی سپاہی ہے جو ہتھیار باندھ کر **غنیم** کا مقابلہ کرتا ہے۔ جب کوئی آدمی ایک ہی قسم کا کام یا پیشہ کرتا رہتا ہے، تو **رفتہ رفتہ** وہ بڑا ہنرمند اور استاد بن سکتا ہے، وہ اپنی دانائی اور مہارت سے اُس کام کو زیادہ مفید بنا سکتا ہے، اور اُس کے انجام دینے کا بہتر طریقہ **ایجاد** کر سکتا ہے۔ کاموں کی تقسیم سے انسانی **گروہ** کو بڑا فائدہ پہنچتا ہے، یہ تقسیم نہ ہوتی تو کوئی پیشہ اور ہنر ترقی نہ پاتا؛ بلکہ ہر کام ناقص رہتا اور دیر میں ہوتا۔

### ۳۳ تجارت

ہر آدمی کوئی کام یا پیشہ کرتا ہے، اور اپنی محنت کی پیداوار یا اپنی کمائی کو دوسرے پیشہ والوں سے ضروریات کے وقت بدل لیتا ہے۔ اس **مبادلہ** کی ضرورت نے انسان کو تجارت کا پیشہ سکھایا، ایک گروہ نے یہ کام اختیار کر لیا کہ وہ ہر ایک کاری گر اور پیشہ ور کا مال **مول** لیتا اور دوسروں کے ہاتھ بیچتا ہے، اسی کو بیوپار یا سوداگری یا تجارت کہتے ہیں۔

**غنیم**: دشمن۔ **رفتہ رفتہ**: دھیرے دھیرے۔ **ایجاد کرنا**: وجود میں لانا، نئی بات پیدا کرنا۔ **گروہ**: جماعت۔ **مبادلہ**: اول بدل۔ **مول لینا**: خریدنا۔

بعض چیزیں ایسی ہیں کہ وہ ایک شہر یا ملک میں پیدا ہوتی اور بنائی جاتی ہیں، دوسرے شہروں اور ملکوں میں جا کر بکتی ہیں؛ کیوں کہ وہاں ان کی خواہش زیادہ ہے۔ اگر کاری گریا پیشہ وراپنا اپنا مال لے کر خود ہی فروخت کرتے پھر کرتے تو ان کا بڑا حرج ہوتا، جب بیچنے کے لیے ان کو سفر کرنا پڑتا تو کچھ عرصہ تک ضرور ان کا کام بند رہتا۔

سوداگریا تاجر پیشہ وروں سے خریدتا اور گاہکوں کے ہاتھ بیچ ڈالتا ہے، ایک جگہ کا مال دوسری جگہ لے جاتا ہے، جہاں زیادہ خواہش ہے وہاں پہنچاتا ہے، پیشہ وروں اور خریداروں کا وقت بچاتا ہے، اس کے عوض میں خود بھی نفع اٹھاتا ہے۔ سوداگری نہایت ضروری اور عمدہ پیشہ ہے، جس قدر تجارت بڑھتی جاتی ہے اسی قدر صنعت اور پیشے کو رونق ہے، آدمیوں کو محنت کرنے کا زیادہ موقع ملتا ہے، ان کی کمائی اور دولت ترقی پاتی ہے۔

### ۳۴ سیکہ

دھات کے ہم وزن ٹکڑے، جن پر کسی حاکم یا بادشاہ کے نام کا ٹھپہ ہوتا ہے وہ سیکے کہلاتے ہیں، جیسے آج کل پالی، پیسہ، ادھٹا، تانبے کا سیکہ ہے؛ دُونی، چُونی، اٹھنی اور روپیہ چاندی کا، اشرفی سونے کی۔

حرج: نقصان۔ عرصہ: مدت۔ عوض: بدلہ۔ صنعت: کاری گری۔ دھات: وہ معدنی جوہر جس میں پگھلنے کی صلاحیت ہو۔ ٹھپہ: نمبر، چھاپ۔ ادھٹا: دو پیسے یا ادھ آنے کا تانبے کا سیکہ۔ دُونی: دو آنے کی مقدار کا چاندی کا سیکہ۔ چُونی: چار آنے کی مقدار کا چاندی کا سیکہ۔ اٹھنی: آٹھ آنے کی مقدار کا چاندی کا سیکہ۔

حاکم یا بادشاہ کے نام کا ٹھپہ اس بات کی **سند اور ضمانت** ہے کہ سکہ کھری دھات کا ہے، اور جو وزن اس کا معین ہے اُس میں پورا ہے، جو لوگ کھوٹے سکے بناتے اور چلاتے ہیں وہ حاکم کے حکم سے سزا پاتے ہیں۔

جب تک سکہ کا رواج نہ ہوا تھا چیزوں سے چیزوں کا مبادلہ ہوتا تھا، جس طرح گاؤں اور قصبوں میں ضرورت کے وقت اب بھی ہوتا ہے نغلہ دے کر زرکاری خریدتے ہیں، کپاس کے بدلے گھی تیل اور نمک لے آتے ہیں۔ سکے کے بغیر روزمرہ کے چھوٹے موٹے لین دین تو ہو سکتے ہیں؛ مگر بڑی تجارتوں کا چلن ممکن نہیں، خاص کر بڑے شہروں میں جہاں طرح طرح کے پیشے ہوتے ہیں سکے کی سخت ضرورت ہے۔

اگر سکے کی چلن نہ رہے تو تم خیال کر سکتے ہو، کہ سرکاری خزانہ میں روپے کے **ٹوڑوں** کے بہ جائے کیا ہو؟ ہر قسم کا نغلہ، میوے، ترکاریاں، ہر جنس کے چوپائے، ہر طرح کے اسباب اور **کاٹھ کباڑ** محصول کے طور پر جمع ہوا کرے، اور وہی سب سرکاری ملازموں کی تنخواہ میں تقسیم ہو۔

اگر سکے نہ ہوتے، تو ایک من گیہوں یا پختا اور گھی خریدنے کے واسطے **اُپلوں** کا مالک پوری دو گاڑی بھر کر منڈی لے جایا کرتا، اسی طرح بڑے بڑے حاکموں کو اُن کی تنخواہ کے طور پر نغلہ اور اسباب دیا جاتا تو اُس کے رکھنے کو اُن کا مکان ہرگز کافی نہ ہوتا۔

**سند**: ثبوت، گارنٹی۔ **ضمانت**: ذمہ داری۔ **ٹوڑا**: روپیوں کی تھیلی۔ **کاٹھ کباڑ**: فضول سامان، ٹوٹا ہوا سامان۔  
**اُپلا**: گوبر کا پاتھا ہوا ایندھن۔

سکے سے تجارت اور لین دین میں بڑی سہولت ہوتی ہے، ہر شخص اپنی محنت یا اپنے مال کے عوض میں سکھ لے لیتا ہے، اور جب چاہتا ہے اُن کے بدلے میں اپنی خواہش اور ضرورت کے موافق ہر چیز خرید سکتا ہے۔

دھات اور سب چیزوں سے زیادہ مضبوط اور وزنی ہوتی ہے: وزنی ہم اُس چیز کو کھٹے ہیں جو جگہ کم گھیرتی ہے، تمام دھاتوں میں تانبا چاندی اور سونا بہت اچھے ہیں، اسی واسطے اُن کا سکھ بنایا جاتا ہے۔

### ۳۵ گفتگو کے آداب

ہمیشہ مناسب آواز سے گفتگو کیا کرو: نہ تو اتنی دھیمی ہو کہ سنائی نہ دے، اور نہ اتنی سخت ہو کہ سننے والے کو ناگوار گزرے، بولنے میں اس قدر تیز اور **شتابی** نہ کرو کہ بات سمجھ میں نہ آئے، نہ اس قدر رُک رُک کر بولو کہ سننے والے کا جی اکتا جائے۔ جب کسی سے گفتگو کرنا چاہو تو اول موقع اور وقت کو دیکھ لو، بات کیسی ہی اچھی یا ضروری ہو؛ لیکن بے موقع یا بے وقت کہو گے تو ضرور بری معلوم ہوگی۔ کسی شخص سے ایسی بات نہ کہو جس کو وہ سمجھ نہ سکے، یا جس کے سننے کی اُس کو رغبت نہ ہو، یا جس کے سننے سے اُس کے دل کو رنج اور **صدمہ** پہنچے۔

چھری کا، تیرکا، تلوار کا تو گھاؤ بھرا لگا جو زخم زباں کا، رہا ہمیشہ ہرا

کسی کی بات کا ثنا سخت عیب ہے، جب تک دوسرے شخص کی گفتگو ختم نہ ہو لے تم ہرگز شروع نہ کرو؛ البتہ کوئی سخت ضرورت ہو تو اول اُس شخص سے معافی مانگو



جب بات کہو، یہ بھی بڑی حماقت ہے، کہ پوچھیں اور سے جواب دینے لگو تم۔

بات کو زبان سے پیچھے نکالو، پہلے اُس کو سوچ لیا کرو، دن سوچے بولنا بے وقوفی ہے، ایک ہی بات کو بار بار کہنا، ایک ہی لفظ کو دُہرانا نہ چاہیے؛ بات بات پر ہاتھ ہلانا، منہ بنانا، آنکھیں **مٹکانا**، بھوؤں سے اشارہ کرنا بھی بہت برا معلوم ہوتا ہے۔

گفتگو کے وقت بہت تیزی اور غصہ ظاہر کرنا، سخت لفظ بولنا، **گڑ گڑانا**، ہاتھ جوڑ کر بات کہنا، **بے حیائی** اور **مسخرے** پن کی باتیں زبان پر لانا، اپنے منہ سے اپنی تعریف کرنا بڑا ذلیل کام ہے، اس سے ہمیشہ پرہیز کرو۔

ایسی باتیں لوگوں کے سامنے بیان نہ کیا کرو جس کی سچائی میں تم کو آپ شک ہو، اگر اتفاق سے ایسی بات کہنی پڑے تو اُس کے ساتھ ہی اپنا شک بھی ظاہر کر دو، کسی کے **اعتقاد**، یا مذہب، یا بزرگوں کی شان میں برا لفظ ہرگز زبان پر نہ لاؤ۔ بزرگوں یا حاکموں سے گفتگو کرنی ہو تو اول اُن سے اجازت چاہیں، جب اجازت دیں تو ادب کے ساتھ بات چیت کرو، بات کو بنا کر یا بڑھا کر نہ کہو، صاف اور مختصر کہو۔

جب چھوٹوں سے گفتگو کرو تو نرمی اور مہربانی سے کرو، غرور اور **شیخی** نہ جتاؤ، کوئی حقارت کا لفظ نہ بولو، کسی قصور پر **ملامت** کرنی ہو تو ہمیشہ تنہائی میں کرو۔ دوستوں کے جلسے میں بیٹھ کر **بے ہودہ گپیں** نہ ہانکو، جو بات ہو ایسی ہو کہ اُس سے تم یا تمہارے دوست کو فائدہ پہنچے، جس بات سے نفع نہ ہو اُس کے کہنے

**مٹکانا** گھمانا، ہلانا۔ **گڑ گڑانا**: خوشامد کرنا۔ **بے حیائی** بے شرمی۔ **مسخرے** پن ٹھٹھا، مذاق۔ **اعتقاد** عقیدہ۔ **بے حیائی** بڑائی مارنا۔ **ملامت** کرنا برا بھلا کہنا۔ **بے ہودہ** بے کار۔ **گپ** بکواس، بے تکی بات۔

سے چُپ رہنا بہتر ہے، ایسی بحث کبھی نہ چھیڑو جس سے دوستوں کے دل کھٹے ہو جائیں اور دوستی میں خلل پڑے، کبھی کبھی ہنسی اور دل لگی کی بات کا بھی مضائقہ نہیں؛ مگر اُس کی عادت نہ ڈالو۔

جو بات کہو صاف ہو سٹھری ہو بھلی ہو کڑوی نہ ہو کھٹی نہ ہو، مصری کی ڈلی ہو

### ۳۳۱ بچہ اور ماں

اچھی اماں مجھے بتادو ابھی	کیوں ہے؟ بچہ کی مانتا اتنی
تم کو بچہ سے کیوں یہ اُلفت ہے؟	کس لیے اس قدر محبت ہے؟
ماں نے بچے کو یوں جواب دیا:	حَیْف! تم جانتے نہیں بیٹا!
کیسا لیٹا ہے یہ خوش و خرم	نہ کوئی فکر ہے نہ کوئی غم!
نہ تو روتا، نہ بلبلاتا ہے	گود میں کیا ہمک کے آتا ہے!
مسکراتا ہے کیا ہی خوش ہو کر	جیسے چڑیا مگن ہو ڈالی پر
جب کہ سونے کا وقت آتا ہے	میرے سینے سے چمٹا جاتا ہے
جب کہ آنکھوں میں نیند آتی ہے	بستر اُس کا میری چھاتی ہے
نیند لے کر ہنسی خوشی سے اُٹھا	پھول گویا کھلا چنبیلی کا
لگ گئی بھوک کہ نہیں سکتا	پیاری نظروں سے ہے مجھے تکتا
پیار کا میرے بس یہی ہے سبب	نہیں آتا بیان میں مطلب

ڈلی: ٹکیہ، کسی چیز کا چھونا ٹکڑا۔ مانتا: ماں کی محبت۔ اُلفت: محبت۔ حَیْف: افسوس۔ خرم: خوش۔ بلبلاتا: بے قرار ہونا۔ ہنگامنا: اچھلنا، کودنا۔ مگن: مست، خوش۔ تکتا: دیکھنا۔

## ۳۷ ماں اور بچے

بولی بچے سے ماں: میرے پیارے	صدقے اماں جواب دو بارے
کہ ہے بچے کو ماں سے اُلفت کیوں؟	رکھتا ہے اس قدر محبت کیوں؟
دیا بچے نے یوں جواب: سنو!	اے ہے اماں خبر نہیں تم کو!
مجھ کو تکلیف سے بچاتی ہو	پیار سے گود میں بٹھاتی ہو
جی مرا بد مزہ اگر ہو جائے	میرے دکھ کا تمہیں اثر ہو جائے
مجھ کو ہو درد، تم کو خیرانی	چپکے چپکے کرو نگہبانی!
پیار کرتی ہو، منہ دھلاتی ہو	اچھے کھانے مجھے کھلاتی ہو
اور سب سے جو آ رہے ہیں نظر	تم زیادہ ہو مہرباں مجھ پر
جانتا ہوں زیادہ سب سے تمہیں	چاہتا ہوں اسی سبب سے تمہیں
پیاری اماں کہا نہیں جاتا!	نہیں مطلب بیان میں آتا!

## ۳۸ حکایت

ایک بار لقمان حکیم کو زمانے کی گردش نے کسی کسان کا غلام بنا دیا،  
بوخت جاہل اور نہایت غافل آدمی تھا۔

حکیم نے آقا کو نصیحت کرنی چاہی، مگر سوچا کہ یوں زبانی باتوں سے اُس  
کے مُردہ دل پر کچھ اثر ہوتا ہوا نظر نہیں آتا؛ اس لیے مناسب موقع کا منتظر رہا۔

صدقے: قربان، نذر۔ اماں: ارے میاں، ارے بھائی۔ بارے: ایک مرتبہ۔ جی بد مزہ ہونا: بیمار ہونا۔  
خیرانی: پریشانی۔ گردش: تغیر، انقلاب۔

ایک روز آقانے یہ حکم دیا کہ جاؤ! کھیت میں گیہوں بودو، حکیم نے فوراً جو لے جا کر بکھیر دیے، مگر مالک اُس وقت دیکھنے کو نکلا جب کھیتی تیار کی قریب پہنچ گئی تھی۔ اُس نے اپنے حکم کے برخلاف گیہوں کے بہ جائے جو اُگے ہوئے پائے، تو نہایت غضبناک ہو کر غلام سے پوچھا: کیا میں نے تجھ سے گیہوں بونے کی فرمائش نہیں کی تھی؟۔

حکیم نے جواب دیا: **حضور!** بے شک میں نے آپ کے حکم کے خلاف جو بودیے؛ لیکن مجھ کو امید یہی ہے کہ غلہ اٹھانے کے وقت ہم یہاں سے گیہوں سمیٹ کر لے جائیں گے۔

اس جواب نے کسان کے غصہ کو اور بھی زیادہ بھڑکا دیا، وہ غضب ناک ہو کر بولا: کیا اُلٹی سمجھ کا آدمی ہے! بھلا یہ کب ممکن ہے کہ بوئیں جو اور کاٹیں گیہوں!۔ اب حکیم کے نزدیک نصیحت کا مناسب موقع آ گیا تھا، اُس نے نہایت نرمی سے کہا: حضرت! یہ بات تو میں نے آپ ہی کے طور طریق سے سیکھی ہے؛ کیوں کہ میں ہمیشہ دیکھتا ہوں کہ آپ گناہ اور بدی میں مصروف رہتے ہیں؛ لیکن پھر بھی خدا سے **جزائے خیر** کے اُمیدوار ہیں۔

نتیجہ کیوں کراچھا ہونہ ہو جب تک عمل اچھا	نہیں بویا ہے <b>تخم</b> اچھا تو کب پاؤ گے پھل اچھا
کرو مت آج کل حضرت! برائی کو ابھی چھوڑو	نہیں جو کام اچھا وہ نہ آج اچھا نہ کل اچھا
برے <b>کرتب</b> بھی کرنے اور <b>توقع</b> نیک نامی کی	دماغ اچھا سنوارو تم نہیں ہے یہ <b>خلل</b> اچھا
جو ہو جائے خطا کوئی کہ آخر آدمی ہو تم	تو جتنا جلد ممکن ہو، کرو اُس کا بدل اچھا

**حضور:** جناب۔ **جزائے خیر** اچھا بدلہ۔ **تخم** بیج۔ **کرتب** کام۔ **توقع** امید۔ **خلل** بگاڑ۔

## ۳۹ حکایت

ایک جوڑا مرغابیوں کا اور ایک کچھو امدت سے ایک ہی تالاب میں بسر کرتے تھے، ہمسائیگی کے باعث آپس میں نہایت پیار، اخلاص ہو گیا تھا۔

ایک بار ایسی خشک سالی ہوئی کہ ناچار مرغابیوں کو وہاں سے کوچ کرنا پڑا، وہ بہت افسوس کے ساتھ اپنے عزیز ہمسایہ سے رخصت ہونے لگیں، کچھو اُن کی جدائی سے نہایت غم گین ہو کر منت کرنے لگا کہ مجھ کو بھی اپنے ہمراہ لے چلو!

مرغابیوں نے اس عجیب درخواست کے منظور کرنے سے عذر کیا: کہ ہم زمین پر چل نہیں سکتے، تو ہوا پر اڑ نہیں سکتا، پھر ہمارا تیرا ساتھ ہو تو کیوں کر ہو!

آخر کار دوست کی خاطر سے دونوں مرغابیوں نے ایک لکڑی اپنے بچوں میں لی، اور کھوے سے کہا: کہ اس کو منہ میں پکڑ کر لٹک جا، لیکن راستے میں بولا تو تو جانے گا!

جب کہ مرغابیاں کھوے کو اڑا لیے جاتی تھیں اتفاقاً ایک شہر کے اوپر سے گذر ہوا، لوگوں نے یہ انوکھا تماشہ دیکھ کر بہت شور و غل مچایا، اُس وقت بے وقوف کھوے سے خاموش نہ رہا گیا، غل مچانے والوں کو جواب دینے کا ارادہ کیا، بات کا شروع کرنا تھا کہ لکڑی اُس کے منہ سے چھوٹ گئی، وہ دھم سے نیچے گرا، اور گرتے ہی بے دم ہو گیا۔

مرغابی: ایک پانی کا پرندہ۔ بسر کرنا: زندگی گزارنا۔ ہمسائیگی: پڑوس۔ منت کرنا: خوشامد کرنا، عاجزی کرنا۔ انوکھا: عجیب۔ دھم: گرنے کی آواز۔

مرغابیوں نے اُس **نافہم** دوست کی حالت پر بہت افسوس کیا! اور یوں کہتی ہوئی اڑی چلی گئیں: جو دانا دوستوں کی نصیحت پر عمل نہیں کرتا اُس کی ایسی ہی بُری **گت** ہوتی ہے۔

قطعہ

اس سے دنیا میں نہیں کوئی زیادہ <b>بد بخت</b>	جو نہ <b>دانا</b> ہو نہ داناؤں کا مانے کہنا
آج آفت سے بچی جان، تو کل خیر نہیں	ایسے نادان کا مشکل ہے سلامت رہنا

## ۴۰ حکایت

ایک دن باز نے کہا: میاں مرغے! تم بڑے ہی **بے وفا، بے مروت** اور ناشکرے ہو! دیکھو! آدمی کس محبت سے تم کو پالتے ہیں، دانہ پانی کی خبر لیتے ہیں، پھر بھی تمہارا یہ حال ہے کہ مالک پکڑنا چاہتا ہے تو بھاگے بھاگے پھرتے ہو، خود بھی تھکتے ہو اور مالک کو بھی **دق** کرتے ہو۔

مجھ کو دیکھو! جنگل کا **پکھیرو**، پہاڑ کا پرند، ہوا پر اڑنے والا، مگر جہاں دو چار دن رہا آدمیوں میں بس اُن کی خُو سے واقف ہوا، اور اُن کا نمک کھایا پھر تو ایسا مطیع اور فرماں بردار ہوتا ہوں کہ اشاروں پر کام کرتا ہوں، جب شکار پر چھوڑتے ہیں تو پنچے جھاڑ کر اُس کے پیچھے پڑتا ہوں، گُوسوں دور نکل جاتا ہوں، مگر اپنے آقا کو نہیں بھولتا، ذرا واپسی کا اشارہ پایا خوشی خوشی اُڑتا چلا آیا۔

نافہم: ناسمجھ۔ گت: حالت۔ بد بخت: بد نصیب۔ دانا: عقل مند۔ بے وفا: دھوکا باز۔ بے مروت: بد اخلاق۔ دق کرنا: تنگ کرنا۔ پکھیرو: پرندہ، پنچھی۔

مرغ نے جواب دیا: میاں باز! اس میں شک نہیں کہ تم بڑے شکاری ہو، بلند ہمت ہو، چُست و چالاک ہو؛ لیکن بھائی! قصور معاف! تم میں بات سمجھنے کی **لیاقت** ہے نہیں، اگر تم تھوڑا غور کرتے اور میری اور اپنی حالت کا فرق پہچانتے تو ہرگز بے وفائی اور کج ادائیگی کا طعنہ مجھ کو نہ دیتے۔

میں نے سیکڑوں مرغ حلال ہوتے اور **سیخ** پر بھنٹتے اپنی آنکھ سے دیکھے ہیں؛ مگر تم نے کسی باز کو ذبح ہوتے یا کباب کیے جاتے دیکھا تو کیا کبھی سنا بھی نہ ہوگا، اس صورت میں اگر میں چوکتا رہوں اور مالک کی طرف سے میرے دل میں **دُکھ پکڑ** ہو، تو میں عقل مندوں کے نزدیک **ملامت** کے قابل نہیں ہوں، اور تم اپنے آقا پر اطمینان رکھو تو کچھ تعریف کے مستحق نہیں ہو۔

### ۴۱ حِص و طمع

جب بھوک، پیاس، گرمی، سردی ستاتی ہے تو انسان کو خواہش ہوتی ہے کہ ان تکلیفوں کو دور کر کے آرام حاصل کرے، اگر یہ خواہش نہ ہوتی تو زندگی دشوار ہو جاتی۔ اکثر ہوتا ہے کہ آدمی صرف تکلیفوں کے دور کرنے پر **قناعت** نہیں کرتا؛ بلکہ وہ اپنی خواہش کو حاجت سے زیادہ بڑھا دیتا ہے، خواہش کا حد سے بڑھنا حرص و طمع کہلاتا ہے۔

حریص آدمی کو آرام اور اطمینان کم نصیب ہوتا ہے، جس قدر عیش کا سامان بڑھتا ہے حرص و طمع بھی بڑھتی جاتی ہے، وہ ہمیشہ محتاج ہی رہتا ہے، کبھی خدا کا شکر نہیں کرتا۔

**لیاقت** صلاحیت، قابلیت۔ **کج ادائیگی** بے وفائی۔ **طعنہ دینا** (محاورہ) ملامت کرنا۔ **سیخ** لوہے کی سلاخ جس پر کباب بھونتے ہیں۔ **دُکھ پکڑ** خوف، ڈر۔ **ملامت** ڈانٹ ڈپٹ، لعن طعن۔ **قناعت** صبر۔

حریص آدمی اپنی خواہشوں کا غلام ہوتا ہے، وہ لالچ میں اندھا بن جاتا ہے کہ انجام کو نہیں سوچتا، وہ اوروں کی حق تلفی کرتا اور اپنا بھلا چاہتا ہے۔

جو آدمی حریص و طامع ہوتا ہے وہ دوسروں کی مدد بھی کم کرتا ہے؛ اس لیے اُس کے دوست کم ہوتے ہیں، وہ اوروں کو خوش حال دیکھ کر جل مرتا ہے، اُن کی بدخواہی کرتا ہے، بدخواہی سے عداوت اور عداوت سے ہزار طرح کے فساد ہوتے ہیں؛ اس لیے اُس کا وقت جھگڑے بکھیرے میں تلف ہوتا ہے، اتنی فرصت نہیں پاتا کہ کچھ کمال حاصل کرے۔

دوسروں کی دیکھا دیکھی بچوں کو بھی حرص و طمع کا مرض لگ جاتا ہے، وہ نفیس کپڑا لڈی کھانا چاہتے ہیں، میسر نہیں آتا تو ماں باپ کا دم ناک میں کرتے ہیں، آخر اُن کی نظروں سے گر جاتے ہیں، گھر میں اُن کی کوئی عزت نہیں کرتا۔

جن بچوں کو چٹو رپن کی بُری لت پڑ جاتی ہے وہ علم و ہنر کے سیکھنے میں جی نہیں لگاتے، وہ چوری اور بد نیتی بھی کرنے لگتے ہیں، جب تک اس بد عادت کو نہیں چھوڑتے ہمیشہ ذلیل و خوار رہتے ہیں۔

جو ہمیشہ باحیا اور نیک بچے ہیں وہ اچھے کھانے اور اچھے کپڑے پر جان نہیں دیتے، جو کچھ گھر میں میسر آتا ہے اُس کو خوش ہو کر کھاتے پہنتے ہیں، ماں باپ کا احسان مانتے اور خدا کا شکر کرتے ہیں۔

اندھا بننا: جان بوجھ کر کسی بات پر دھیان نہ دینا۔ حق تلفی کرنا: حق مارنا۔ طامع: لالچی۔ بکھیرا: لڑائی۔ تلف: برباد۔ ناک میں دم کرنا: ستانا۔ نظروں سے گر جانا: (محاورہ) ذلیل و بے قدر ہونا، حقیر سمجھا جانا۔ باحیا: شرمیلا۔



بھوک پیاس ایک درد ہے، کھانا پینا اس کی دوا۔ گرمی، سردی یا موسم کی سختی ایک بیماری ہے، کپڑا لٹا اُس کا علاج۔ دوا اور علاج کو اتنا مت بڑھاؤ کہ وہ خود بیماری بن جاوے۔

### ۴۲ ہمسایہ

انسان تنہا رہنے کے لیے نہیں بنایا گیا، اُس کی حاجتیں ایسی ہیں جو ایک دوسرے کی مدد سے پوری لہوتی ہیں؛ اس لیے انسان گروہ بنا کر رہتے اور ایک جگہ آباد ہوتے ہیں۔

جن شخصوں کے گھر قریب قریب ہوتے ہیں وہ ہمسائے کہلاتے ہیں، جو نیک اور شریف آدمی ہیں وہ ہمیشہ اپنے ہمسائے کی مدد کرتے ہیں۔

انسانوں میں بدتر وہ انسان ہے جس سے اُس کا ہمسایہ ناراض ہو، ہمسایہ بُرا ہو یا بھلا اُس کے ساتھ نیکی کرو، اگر نیک ہے تو تم نے اُس کا حق ادا کیا، اگر بد ہے تو تم اُس کی بدی سے محفوظ رہو گے، اُس کی **فضیحت** نہ کرو، اُس کے عیبوں کو اپنے عیبوں کی طرح چھپاؤ۔

اگر اتفاقاً ہمسائے سے کچھ **رنجش** ہو جائے تو خاموشی کے ساتھ آپس میں ہی فیصلہ کرو، عدالت میں **نالش** فریاد لے کر نہ جاؤ؛ کیوں کہ عدالت کا فیصلہ بڑی قیمت میں حاصل ہوتا ہے، پھر بھی وہ دونوں کی **کدورت** کو دور نہیں کر سکتا۔

جو سعادت مند بچے ہیں وہ اپنے ہمسایوں کا کام کاج نہایت خوشی سے

لٹا جیتھڑا۔ **فضیحت** نرسوائی، ذلت، بدنامی۔ **رنجش** جھگڑا، ناراضگی۔ **نالش** فریاد۔ **کدورت** رنجش، میل۔

کرتے ہیں، پاس پڑوس کی غریب اور بے کس بوڑھیوں کا سو دا سلف بازار سے لادیتے ہیں، اور وہ اُن کو اپنے دل سے پیار کرتی اور دُعائیں دیتی ہیں، خدا ایسے بچوں کی عمر میں برکت دیتا اور اُن کو خوش نصیب بناتا ہے۔

### ۴۳ نشست و برخاست کے آداب

چلنے میں جلد بازی ہرگز نہ کرو، بے وجہ دوڑنا، جھپٹنا چھو را پین ہے؛ لیکن اتنی سستی بھی نہ چاہیے کہ وقت ضائع ہو، سردی کے وقت میں تیز قدم اور گرمی کے وقت میں آہستہ چلنا مناسب ہے، شیخی سے اکڑ کر یا زراکت سے مٹک کر چلنا رذالوں کا طریقہ ہے، جب چلو رستہ دیکھ کر چلو، بار بار پیچھے مڑ کر دیکھنا بے وقوفی ہے، سواری ہو تو ایسی تیز نہ ہانکو کہ کسی کو صدمہ یا تکلیف پہنچے۔

بیٹھو تو پاؤں پھیلا کر نہ بیٹھو، نہ کسی کی طرف پشت کرو، خاص کر بزرگوں کی طرف؛ سر کو یا ہاتھ کو زانو پر رکھ کر نہ بیٹھو، یہ سستی کی علامت ہے، جب حاکموں یا بزرگوں کے سامنے جاؤ تو بلا اجازت نہ بیٹھو، تپائی، کرسی یا موڈھے پر نشست ہو تو پاؤں اٹھا کر نہ بیٹھو۔ کوئی بے فائدہ حرکت نہ کرو، جیسے: ہاتھ ہلانا، ناک یا منہ میں انگلی دینا، کپڑے کو منہ میں لینا، انگلیاں چٹخانا۔ اگر جلسہ ہو تو انگڑائی، جُمائی اور ڈکار لینے سے پرہیز کرو، بار بار تھو کنا بھی عیب ہے، ناک صاف کرنے کی ضرورت ہو تو

بے کس: عاجز۔ سو دا سلف: کھانے پینے اور برتنے کا سامان جو بازار سے خریداجاتا ہے۔ نشست: بیٹھنا۔ برخاست: اٹھنا۔ چھو را پین: کمینہ پن۔ زراکت: نازخرو۔ رذالہ: بد معاش۔ مٹک کر: مٹک کر۔ کرسی: چٹخانا: انگلیوں کی آواز نکالنا۔

اس طرح صاف کرو کہ حاضرین نہ دیکھیں، نہ آواز سنیں، آستین یا دامن سے صاف کرنا بے تمیزی ہے؛ اس کے لیے رومال چاہیے۔

جب کسی **محفل** مجلس یا جلسے میں جاؤ تو ایسی جگہ بیٹھو جو تمہارے رُتے کے لائق ہو، اگر ناواقفیت سے بے موقع بیٹھ گئے ہو تو جب معلوم ہو فوراً اپنی جگہ آہستگی سے واپس آؤ، اگر جگہ نہ ملے تو گھبرانا یا برا ماننا نہ چاہیے، چپ چاپ وہاں سے الگ ہو جاؤ۔ غیروں کے روبرو سوائے ہاتھ پاؤں اور چہرے کے بدن کا کوئی حصہ نہ کھولو، ناف سے لے کر زانو تک ہر وقت پوشیدہ رکھو، خواہ جلسہ ہو خواہ تنہائی؛ البتہ ضرورت کے وقت مضائقہ نہیں، جیسے: غسل وغیرہ۔ غرض چلنے پھرنے، اٹھنے بیٹھنے میں کوئی حرکت ایسی نہ ہو جس کو دیکھ کر کوئی نفرت کرے، یا کسی کو تکلیف پہنچے۔

ادب سے ہی انسان انسان ہے	ادب جو نہ سیکھے وہ حیوان ہے
جہاں میں ہو پیارا نہ کیوں کر ادب	کہ ہے آدمیت کا زیور ادب
نہ ہو جس کو اچھے برے کی تمیز	نہ وہ گھر میں پیارا، نہ وہ باہر عزیز
بٹھاتے نہیں بے ادب کو قریب	یہ سچ بات ہے ”بے ادب بے نصیب“

## ۲۴ زراعت

### (۱) پودے کے حصے

پودا تم نے دیکھا تو ہے؟ جی ہاں! دیکھا ہے، اچھا بتاؤ تو سہی! پودا کسے کہتے ہیں؟ چھوٹے اور ملائم پیڑ کو پودا کہتے ہیں، وہ کس چیز پر اگتا ہے؟ زمین پر۔ یہ پودا کھیڑلو، بتاؤ! اس حصے کو جو پیلا پیلا ہے اور جس میں سوت کے سے

ریشے ہوتے ہیں زمین کے اندر وہاں اُس کی کیا حالت ہوتی ہے؟ بڑھا کرتی ہے۔  
 اچھا یہ بتاؤ! جڑ کیا کام دیتی ہے؟ تم نہیں جانتے تو ہم سے سنو: ایک تو  
 پودے کو زمین تھا رہتی ہے، دوسرا کام اُس کا یہ ہے کہ پودے کے لیے زمین  
 میں سے خوراک حاصل کرتی ہے۔

کیا پودے کو بھی کھانے پینے کی حاجت ہے؟ بے شک اُس کے بھی جان ہے،  
 اور سب جان داروں کی طرح اُس کی زندگی بھی کھانے پینے پر ہے، اگر پودے کو غذا نہ  
 ملے یا جڑ کاٹ ڈالو تو وہ مر جائے گا، پودے کا منہ کیا ہے؟ یہی جڑ جس کے ذریعہ سے وہ  
 اپنی خوراک زمین سے لیتا اور بڑھتا ہے، اُس کی غذا کو ہم کھا دیا کھاتے بولتے ہیں۔

## (۲) پودے کے حصے

جڑ سے اوپر کا حصہ جو زمین سے نکلا ہوا ہے کیسا سخت اور ہرے رنگ  
 کا ہے، بتاؤ! اس کو کیا کہتے ہیں؟ جناب! اس کو تنہ کہتے ہیں۔  
 تنہ کیا کام دیتا ہے؟ وہ پتیاں اور پھول پیدا کرتا ہے، اچھا پتوں سے

ریشہ: پھل کا تار، درخت کی رگ۔ تھامنا: پکڑے رکھنا۔

**نوٹ:** سب جان داروں کی زندگی کھانے پر موقوف ہے، پودا بھی جان دار ہے، اُس کی زندگی بھی  
 کھانے ہی سے ہے، پودا جس مقام پر پیدا ہوتا ہے اُسی جگہ رہتا ہے، وہیں سے چھوٹے سے بڑا ہوتا ہے، اور  
 آخر کار مر سڑ کر وہیں خاک میں مل جاتا ہے، جہاں وہ ہوتا ہے اُسی حصہ زمین سے اپنی غذا لیتا ہے، اُس کو غذا  
 (کھاد) جڑ کے ذریعہ سے ملتی ہے، پودے کی جڑ کیسی ضروری چیز ہے!۔

**نوٹ:** ہر جنس اپنی جنس پیدا کرتی ہے، طلبہ کو خوب سمجھانا چاہیے کہ صرف یہی کام نہیں ہے، کہ  
 گیہوں کے بیج سے گیہوں، یا لال گیہوں سے لال، سفید سے سفید اور سخت سے سخت پیدا ہوگا، نہیں! بلکہ جو بھلائی  
 برائی ہوگی وہی اُس کی پیداوار میں ہوگی، کم زور بیج کی پیداوار کم زور ہوتی ہے، غرض جیسا بوؤ گے ویسا کاٹو گے۔

کیا فائدہ؟ پتیاں بھی پودے کے لیے غذا حاصل کرتی ہیں، جس طرح جڑ زمین میں سے غذائیتی ہے اسی طرح پتیاں ہوا میں سے لیتی ہیں۔

پھول بھی تنے پر پیدا ہوتے ہیں، رنگ برنگ کے اور بہت خوب صورت! تم جانتے ہو! پھول کا کام کیا ہے؟ پھول کا کام ہے پھل دینا، پھل میں بیج ہوتے ہیں، پکا بیج زمین میں بونے سے نیا پودا ہوتا ہے۔

کسی پودے کا بیج لو، زمین کھودو اور مٹی کو نرم اور باریک کر کے اُس میں بودو تو کیا ہوگا؟ تین چار دن بعد وہی پودا پیدا ہوگا جس کا بیج تم نے بویا تھا: گیہوں سے گیہوں کا پودا اُگا، چنے سے چنے کا۔

### (۳) پودے کی غذا

تم کو یہ تو معلوم ہو چکا ہے کہ پودے کی بھی جان ہے، کھانے ہی پر اُس کی زندگی ہے، اور اُس کی خوراک کھاد یا زمین ہوتی ہے، آؤ! اُسے آزما کر دیکھیں!۔ یہ پودا اُکھیڑ کر الگ رکھ دو، دیکھو! پتیاں کیسی مرجھا گئیں، پودا تو سوکھ سا کھ کر بالکل مُردہ سا ہو گیا! تم سمجھے بھی یہ کیوں مر گیا؟ بے چارہ مرتا نہیں تو کیا کرتا! جڑ تو اکھڑ ہی گئی جو زمین سے کھاد لے کر اُس کو پہنچاتی تھی، اسی کے سہارے زندہ تھا، ہاں! تو کھاد نہ ملنے سے مرا۔

**نوٹ:** ایک برتن میں شکر، دوسرے میں نمک، تیسرے میں طوطیا (ایک زہر ہے) میں مٹی گھولو، اور کئی گھنٹے رکھا رہنے دو، مٹی تو بیٹھ جائے گی اور سب چیزیں پانی میں گھلی ملی رہیں گی، ان کو جدا جدا صافی میں چھانو: شکر کے پانی کا مزہ بیٹھا ہوگا، نمک کے پانی کا نمکین، طوطیا کا پانی دیکھنے ہی سے معلوم ہو جائے گا کہ اس میں طوطیا موجود ہے، پودے کی غذا جو مٹی میں ہوتی ہے شکر، نمک اور طوطیا کی طرح پانی میں حل ہو جاتی ہے، مٹی حل نہیں ہوتی، جب پودے کی جڑ پانی کی آل (زطوبت) کو چوتی سے تو پانی، مٹی، اور طوطیا کی غذا اُس کو پہنچتی ہے۔

پودے کو پانی کی بھی بڑی ضرورت ہے، وہ اپنی غذا بغیر پانی کے زمین سے لے ہی نہیں سکتا، اس کا بھی امتحان کرو، مٹی کے دو برتنوں میں پودے لگاؤ: ایک برتن میں پانی دیتے رہو، اُس کا پودا خاصہ ہر ارہے گا، دوسرے برتن میں پانی کا ایک قطرہ بھی نہ ڈالو، تو اُس کا پودا سوکھ کر مر جائے گا۔

دیکھو! برسات میں پانی برستا ہے تو قسم قسم کے پودے زمین پر پیدا ہو جاتے ہیں، اور جب تک زمین میں آل (نمی) باقی رہتی ہے وہ ہرے بنے رہتے ہیں، گرمی کے موسم میں زمین سوکھ جاتی ہے تو پودے بھی خشک اور مُردہ ہو جاتے ہیں، غرض سوکھی زمین پر پودا نہیں جی سکتا، پانی ہی سے اُس میں جان آتی ہے۔

اچھا! اب ایک پودے کو تول کر جلاؤ، تو تم دیکھو گے کہ بہت بڑا حصہ تو جل جلا کر ہوا میں جا ملا، باقی کیا رہ گیا؟ تھوڑی سی راکھ، سنو! جو حصہ ہوا ہو گیا یہ وہی تو تھا جس کو پتیاں ہوا سے لیتی ہیں، جو راکھ بچی یہ وہ حصہ ہے جس کو جڑ نے پانی کے ساتھ زمین سے حاصل کیا تھا۔

### (۴) پودے کی پیداوار

یہ تو بتاؤ! بوئے ہوئے پودوں کے کون سے حصے ہمارے کام آتے ہیں؟ گاجر اور مولیٰ کی جڑیں ہم کھاتے ہیں، شلجم اور چھنڈر کیا ہے؟ ہاں یہ بھی جڑیں ہیں۔

**نوٹ (۱)** گیہوں حقیقت میں پھل ہے، مگر ایسا پھل جس کا بیج پھل سے جدا نہیں ہو سکتا۔ (۲) طلبہ کو یہ بھی بتاؤ کہ ”آل“ جڑ ہے جس سے لال رنگ نکلتا ہے؛ ہلدی تینہ ہے جس سے زرد رنگ نکلتا ہے؛ نیل کی پتی سے خوب صورت نیلا رنگ نکلتا ہے جس کو نیل کہتے ہیں؛ کسم کے پھل سے سرخ رنگ اور تن کے بیج سے زرد رنگ نکلتا ہے، اسی طرح یہ بھی بتاؤ کہ آم، امرود، آڑو، ناشپاتی، انار وغیرہ پھل ہیں؛ بادام، پستے وغیرہ بیج ہیں۔

ایکھ (اُکھ) کا تہ ہم چوستے ہیں، آلو، اروی، (گھیاں) زمین قند کی ترکاری بناتے ہیں، اور شکر قند کو اُبال کر کھاتے ہیں، یہ بھی ایک قسم کے تنے ہیں جو زمین کے اندر ہوتے ہیں۔

پالک، سوئے، میتھی اور خرفے کی پتیوں کا ساگ پکاتے ہیں، پُودینہ اور دھنیا کی چٹنی بناتے ہیں، گُو بھی اور کچنال کے پھول پکا کر کھاتے ہیں، کھیرے، کلڑی، خربوزہ، تربوز، لوکی، کدو اور سیم کے پھل کھاتے ہیں۔

اناج جو ہم کھاتے ہیں سب کے سب بیج ہیں، گیہوں، جُو، جوار، مکئی اور باجرے کا آٹا پیس کر روٹی پکاتے اور کھاتے ہیں، مٹر، چنا، مونگ، ماش کی دالیں پکاتے اور بھنا کر کھاتے ہیں۔

سرسوں کے بیج سے کڑوا تیل، تل اور تلی کے بیج سے میٹھا تیل نکالتے ہیں، اُن میں پکوان پکاتے ہیں، چراغ میں بھی جلاتے ہیں۔

### (۵) فصلیں اور جنسیں

تم یہ جانتے ہو کہ سال میں تین فصلیں ہوتی ہیں: خریف، ربیع اور فصل زائد؛ مگر یہ بھی جانتے ہو کہ ہر ایک فصل میں کون کون سی جنسیں بوئی جاتی ہیں؟۔ سنو! خریف کی فصل میں جو جنسیں ہوتے ہیں اُن میں ضروری یہ ہیں: غلہ دانہ کی جنسیں: دھان، مکئی، جوار، باجرا، کاکرن، مڑوا، گُو دُوں۔

**نوٹ:** بیج دو قسم کے ہوتے ہیں: ایک کو دال دوسرے کو دانہ کہتے ہیں، جیسے: سیم، بادام وغیرہ، ایسے بیج اُگتے ہیں تو پہلے دو سبز پتیاں نکلتی ہیں، پس دانہ ایسے بیجوں کو کہتے ہیں جن کے برابر حصے نہ ہوں، جیسے: گیہوں، جوار، جُو وغیرہ، ایسے بیج جمتے ہیں تو صرف ایک ہی پتی نکلتی ہے پتی کی صورت میں۔

دال کی جنسیں۔ ارہر، ماش، مونگ، موٹھ، لوبیا۔

تلہن: جن سے تیل نکلتا ہے، تل، تلی اور ارنڈی۔

ریشہ: جن سے تاگا نکلتا ہے، کپاس، سنی، پٹ سن، سن۔

رنگ: نیل، مصالحہ، ادراک، ہلدی۔

ترکاریاں: لوکی، کدو، تڑئی، بھنڈی۔

ربیع کی فصل میں جو جنسیں بوئی جاتی ہیں ان میں سے ضروری یہ ہیں:

غلہ، دانہ کی جنسیں: چنا، مٹر، مٹری، مسور۔

تلہن: جن سے تیل نکلتا ہے۔ سرسوں، رائی، لاهی، السی،

رنگ: کسم، جس کو کڑیا کوڑ کہتے ہیں۔

ترکاریاں: گاجر، مولی، آلو، لوکی، کدو اور گوبھی۔

گرمی کے موسم میں جس کو ”فصل زائد“ کہتے ہیں، چنواں، سانواں

بوتے ہیں، انکھ (اُکھ) پوس میں، اور کپاس کو پھاگن میں بھی کاشت کرتے ہیں،

بہت سی ترکاریاں بھی بوتے ہیں: کھیرا، کٹری، لوکی، کدو وغیرہ۔



**نوٹ:** خریف اصل میں خزاں کو کہتے ہیں نہ کہ برسات کو؛ لیکن برسات کی کھیتی جو خریف کہلاتی ہے تو اس لیے کہ اُس کا حاصل خریف میں ملتا ہے۔ ربیع اصل میں بہار کے موسم کو کہتے ہیں نہ کہ جاڑے کو؛ لیکن جاڑے کی کھیتی جو ”ربیع“ کہلاتی ہے تو اسی وجہ سے اُس کا حاصل بہار کے موسم میں ملتا ہے۔